

ബെൽ പത്രിക

ചെങ്ങന്നൂർ ഭദ്രാസന മുമ്പപത്രം

E-mail: info@bethelpatrika.org

പത്രാധിപസമിതി

മാനേജിംഗ് എഡിറ്റർ
തോമസ് മാർ അത്താനാസിയോസ്
ഫോൺ: 0479 - 2453310, 2451331

ചീഫ് എഡിറ്റർ:
ഫാ. തോമസ് അമയിൽ
ഫോൺ: 0479-2456466, 0468 - 2311473,
9447810500

എഡിറ്റർ
പി.എം. ജേക്കബ് മെഴുവേലി
ഫോൺ: 0468 - 2286365

അസോസിയേറ്റ് എഡിറ്റർ
ഫാ. ജോൺ പി. ഉമ്മൻ
ഫോൺ: 0479 - 2362273, 9447884972

ബിസിനസ്സ് മാനേജർ
ഫാ. ഏബ്രഹാം കോശി കുന്റുപുറത്ത്
ഫോൺ: 0479 - 2450287, 9447431096

അംഗങ്ങൾ
ഫാ. ജോൺ പോൾ
ഫാ. ഡോ. ജോൺ പണിക്കർ
ഫാ. ഫിലിപ്പ് ജേക്കബ്
ഫാ. വിൽസൺ ശങ്കരത്തിൽ
സിസ്റ്റർ സോഫിയ
വർഗീസ് ജോൺ തോട്ടപ്പുഴ
ജേക്കബ് ഉമ്മൻ
അഡ്വ. കെ. ജി. ജോസഫ്
തോമസ് കുര്യൻ
പി. കെ. രാജു
അനീഷ് മാത്യു തോമസ് ചെറിയനാട്

മുമ്പചിത്രം:
തിരുവനന്തപുരത്ത്
പോലീസ് നടത്തിയ
നരനായാട്ടിന്റെ
വിവിധ രംഗങ്ങൾ

താളുകൾ മറിയ്ക്കുമ്പോൾ

മുഖമൊഴി	03
ഇടയലേഖനം	04
അനുസ്മരണം	05
ഫാ. ഡോ. മാത്യു ബേബി	
വിശ്വാസ പഠന പംക്തി	07
ഫാ. ഡോ. ജോൺ പണിക്കർ	
ആരാധനാ വിജ്ഞാനീയം	09
ഫാ. ഡോ. വി. സി. ശമുവേൽ	
പൊന്നമ്മ ഫിലിപ്പ്, കല്ലുകൽ	
കാഴ്ചപ്പാട്	13
പി.എം. ജേക്കബ്, മെഴുവേലി	
പ്രതികരണം	14
സാമൂവേൽ കുര്യൻ പൂല്ലാങ്കേരിൽ	
ലേഖനം	15
ഡോ. സി. ജി. രാമചന്ദ്രൻ നായർ	
ധ്യാനചിന്തകൾ	16
ഫാ. മാത്യു വർഗീസ് പുളിമുട്ടിൽ	
കൗൺസിലിംഗ്	21
ഫാ. തോമസ് ശാമുവേൽ ശങ്കരത്തിൽ	
മെത്രാസന വാർത്തകൾ	22
കൗൺസിലിംഗ് പംക്തി	23
ഫാ. പി. കെ. കോശി	
സണ്ടേസ്കൂൾ വാർത്തകൾ	25

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ
ആയുഷ്കാലം 750 രൂപ

BACK COVER FULL PAGE (COLOUR)	2000/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
ചരമവാർഷികങ്ങൾ, ഉപകാര സ്മരണകൾ,
വിവാഹ വാർഷിക ആശംസകൾ
തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
ഞങ്ങളോടു സഹകരിക്കുക



സഭ പ്രതിഷേധങ്ങൾക്ക് നിർബന്ധിക്കപ്പെടുമ്പോൾ

സുപ്രീംകോടതിയുടെ വിധി അനുകൂലമായിട്ടും വ്യവഹാരങ്ങൾ പെയ്തുതീരാത്ത ഗതികേട് മലങ്കരസഭയ്ക്ക് അല്ലാതെ ചരിത്രത്തിൽ മറ്റാർക്കും ഉണ്ടായിട്ടില്ല. നീതിന്യായ വ്യവസ്ഥയിൽ പരിപൂർണ്ണ വിശ്വാസമുള്ളവരാണ് മലങ്കരസഭയുടെ നേതൃത്വവും വിശ്വാസികളും. എന്നാൽ തൃക്കുന്നത്ത് സെമിനാരിയിൽ നടന്ന സമകാലീന സംഭവങ്ങൾ അടക്കം പലതും ഈ വിശ്വാസത്തിന് ഉലച്ചിലുകൾ ഏറെ സൃഷ്ടിച്ചിട്ടുണ്ട്. നിയമം സംരക്ഷിക്കേണ്ടുന്ന സർക്കാർ തന്നെ നിയമലംഘനത്തിന് കൂട്ടുനിൽക്കുമ്പോൾ ഇത്തരം ഉലച്ചിലുകൾ സ്വാഭാവികമാണ്.

കോടതിയിൽ നിന്ന് ഉണ്ടായിട്ടുള്ള വിധിയുടെ പകർപ്പുമായി നിൽക്കുന്ന സഭാ അധികാരികളുടെ മുഖത്ത് നോക്കി “നിങ്ങൾക്ക് വേണ്ടി രാഷ്ട്രീയ വിലപേശൽ നടത്താൻ ആരുണ്ട്” എന്ന് പരസ്യമായി ചോദിക്കുന്ന കളക്ടർമാർ ഉണ്ടാകുമ്പോൾ അത് ജനാധിപത്യത്തിന്റെ ഏറ്റവും ഭീകരമായ മുഖമാണ്. സ്റ്റേറ്റ് കാനൂക്കളിൽ രണ്ട് മന്ത്രി പുഗുവന്മാരും അഞ്ചാർ എം.എൽ.എ മാരും ഗസ്റ്റ് ഹൗസിൽ വന്നിരുന്ന് കാക്കിപ്പടയെ നിയന്ത്രിച്ചാൽ തൃക്കുന്നത്തു സെമിനാരിയല്ല ദേവലോകം പോലും പോലീസ് കാവലിൽ പിടിച്ചടക്കും എന്ന ധാർഷ്ട്യം ജനാധിപത്യത്തിന്റെ ഏറ്റവും ക്രൂരമായ മുഖമാണ്.

സർക്കാരുകൾക്ക് സംരക്ഷിക്കേണ്ടത് അവരുടെ വോട്ടുബാങ്കുകളെ. സഭയ്ക്ക് സംരക്ഷിക്കേണ്ടത് അതിന്റെ പൈതൃക അവകാശങ്ങളെ. നിയമത്തിന്റെ വഴിയിൽ ഏറെ സഹിഷ്ണുതയോടെ കാത്തിരുന്ന മലങ്കരസഭയ്ക്ക് നിയമ സംരക്ഷണം ലഭിച്ചില്ലെന്നു മാത്രമല്ല, മലങ്കര വർഗീസിനെ പോലുള്ള രക്തസാക്ഷികൾ ഉണ്ടാകുകയും ചെയ്തു. പള്ളികൾ നഷ്ടപ്പെട്ടാലും സഭാ മക്കളെ അക്രമത്തിന്റെയും കയ്യടക്കിന്റെയും ശൈലി പഠിപ്പിക്കാത്ത സഭാ പിതാക്കന്മാരുടെ സന്മനസ്സിന് പ്രണാമം.

തദ്ദേശീയ സഭയായി നിലനിൽക്കുന്ന ഓർത്തഡോക്സ് സഭയുടെ പരമാധ്യക്ഷന്റെ സ്ഥാനപ്പേരിന് ഇന്ന് വലിയ ഡിമാന്റ് ആണ്. ഓർത്തഡോക്സ് സഭയെ പരിത്യജിക്കുകയും എന്നാൽ ഒരു സഭോ ചുമ്മില്ലാതെ ഈ വിഭജിത വിഭാഗങ്ങൾ ഒരു “ശ്രേഷ്ഠനെയും” മറ്റൊരു വിഭാഗം ഒരു “മോറാൻ മാർ” കാതോലിക്കായെയും സൃഷ്ടിച്ചുകഴിഞ്ഞു. പരമാധ്യക്ഷ നാമധേയങ്ങളായ ബസ്സേലിയോസും, കാതോലിക്കായും, ബാവായും കൊണ്ടുപോയ സ്ഥിതിക്ക് ഇനിയും അവശേഷിക്കുന്നത് ‘പരിശുദ്ധ’, ‘മാർത്തോമ്മാ’ എന്ന രണ്ട് പേരുകൾ മാത്രം. തങ്ങൾക്ക് മേൽ വൈദേശിക നേതൃത്വം അച്ചടക്കത്തിന്റെ വാളുമായി നിൽക്കുന്നത് കൊണ്ട് ‘പരിശുദ്ധ’ എന്ന പദം ഉടനെ പ്രയോഗിക്കുമെന്ന് തോന്നുന്നില്ല. (പിന്നെ സായിപ്പിന് സുറിയാനി അറിയാത്തതുകൊണ്ട് സുറിയാനിയിൽ മോറാൻ മാർ എഴുതി പിടിപ്പിക്കും എന്നു മാത്രം). കത്തോലിക്കാ സഭയുടെ പരമാധ്യക്ഷൻ മാർപാപ്പായ്ക്ക് (മാർപാപ്പ അറിഞ്ഞില്ലെങ്കിൽ ക്ഷമിക്കുക) “കാതോലിക്കാ സ്ഥാനപ്പേരിനോടും” സുറിയാനി സഭയുടെ അധ്യക്ഷൻ പാത്രിയർക്കീസിന് “ആർച്ച് ബിഷപ്പ് സ്ഥാനത്തോടും” പ്രിയം തോന്നിയത് കൗതുകകരവും കലികാല വൈഭവവുമാണ്.

സഭയെ ഒരു സംഘടനയായി കാണാനാണ് സർക്കാർ ശ്രമിക്കുന്നത്. അതുകൊണ്ട് റാലി നടത്തി നമ്മൾക്ക് ശക്തി തെളിയിക്കേണ്ടി വരുന്നു. പ്രതിഷേധ പ്രമേയങ്ങളും, പ്രതിഷേധ സമ്മേളനങ്ങളും അത്യാവശ്യമായിവരുന്നു. ക്രൈസ്തവ മൂല്യബോധങ്ങളും, നിലനിൽപ്പിന്റെ പ്രായോഗികതകളും തമ്മിലുള്ള ശക്തമായ ഏറ്റുമുട്ടൽ ഇവിടെയാണ് നടക്കുന്നത്. റാലി നടത്തിയില്ലെങ്കിൽ മൂലം തിരികുന്ന സർക്കാരും, റാലി നടത്തിയാൽ മൂലം ചൂളിക്കുന്ന വിശ്വാസികളും മുന്തിലുള്ളപ്പോൾ സഭാ നേതൃത്വം അക്ഷരാർത്ഥത്തിൽ പ്രതിസന്ധിയിലാണ്.

മലങ്കര സഭയിലെ തർക്കങ്ങൾക്ക് എവിടെയെങ്കിലും എങ്ങനെയെങ്കിലും ഒരു വിരാമം അത്യാവശ്യമാണ്. ജോലിക്കുവേണ്ടി വീടുവീടേണ്ടി വരുന്നവരുടെ എണ്ണം കുടിക്കൊണ്ടിരിക്കുന്ന സാമൂഹ്യ പശ്ചാത്തലം, ആത്മീയതയിൽ ആൾപ്പിടിയന്മാരായ വ്യക്തികളുടെയും, സ്വതന്ത്രസംഘടനകളുടെയും ശക്തമായ സാന്നിധ്യം, ചരിത്ര ബോധത്തോടുള്ള സ്വതസിദ്ധമായ താൽപര്യമില്ലായ്മ, ആരാധനയ്ക്ക് അല്ലാതെ റാലിക്ക് വരില്ല എന്ന ആശയ ധ്രുവീകരണ ശാക്തീകരണം എന്നിവ ഗൗരവമായി വിശകലനം ചെയ്താൽ ഇനിയും അധികനാൾ കഴിഞ്ഞകാലങ്ങളെപ്പോലെ റാലി നടത്തി ശക്തി അറിയിക്കാൻ കഴിഞ്ഞെന്ന് വരികയില്ല.

നീതീബോധങ്ങൾക്ക് അപ്പുറം രാഷ്ട്രീയവും മാധ്യമങ്ങളും സംഘടിത ബലത്തിന് മുൻതൂക്കം കൊടുക്കുമ്പോൾ സഭ പ്രതിഷേധ സമ്മേളനങ്ങൾക്കും റാലികൾക്കും നിർബന്ധിക്കപ്പെടുകയാണെന്ന യാഥാർത്ഥ്യം സഭാ മക്കൾ തിരിച്ചറിയണം.

ഫാ: തോമസ് അമയിൽ



നോമ്പുകാലം - പുണ്യകാലം

വാത്സല്യമക്കളേ,

ആത്മവിശുദ്ധീകരണത്തിന്റെ ദിനങ്ങളുമായി വീണ്ടും ഒരു നോമ്പുകാലം സജീവമായി. പാപത്തിന്റെ അന്ധകാരത്തിൽ നിന്നുള്ള മോചനമാണ് നോമ്പിന്റെ പ്രതീക്ഷ. നോമ്പുകാലത്ത് ശാരീരികമായ നിയന്ത്രണത്തിൽ കൂടി നേടിയെടുക്കുന്ന ആത്മനിയന്ത്രണം വളരെ പ്രധാനമാണ് (റോമർ 8:13). എന്നാൽ ശാരീരിക നിയന്ത്രണം മാത്രമല്ല നോമ്പിന്റെ സന്ദേശമെന്നും നാം തിരിച്ചറയണം. നോമ്പിലെ ചൊവ്വാഴ്ചയുടെ പ്രഭാത നമസ്കാരത്തിൽ പിതാക്കന്മാർ ഇങ്ങനെ പാടിയിരിക്കുന്നു. ‘ഭക്ഷണ പാനീയം വെടിയും നോമ്പോ നിസ്സാരം ധർമ്മമെഴും നോമ്പുടയോൻ തൻ മുമ്പിൽ വലുതല്ലോ.’

ആത്മശരീര മനസ്സുകളുടെ ശുദ്ധീകരണത്തിലൂടെ പ്രലോഭകനായ സാത്താനെ തോൽപ്പിക്കാനുള്ള ആയുധം എന്ന നിലയിലാണ് നോമ്പിനെ സഭ കാണുന്നത്. പൗരസ്ത്യ സഭയുടെ ഈ സമീപനം വ്യക്തമാക്കത്തക്കവണ്ണമുള്ള പ്രാർത്ഥനകളും ഗീതങ്ങളുമാണ് നോമ്പുകാല പ്രാർത്ഥനകളുടെ ഉള്ളടക്കം.

ആധുനിക മനുഷ്യൻ നിസംഗതയുടേയും സ്വാർത്ഥതയുടെയും ലോകത്താണ് ജീവിക്കുന്നത്. സമൂഹത്തിന്റെ പ്രശ്നങ്ങളോടുള്ള നിഷേധാത്മക നിലപാടുകൾ നോമ്പിന്റെ കാഴ്ചപ്പാടുകൾക്ക് വിരുദ്ധമാണ്. നോമ്പിന്റെ വ്യാഴാഴ്ചത്തെ സന്ധ്യാനമസ്കാരത്തിൽ പിതാക്കന്മാർ ഇങ്ങനെ പാടി “പീഡകനാകാതെ എൻ നാഥാ ഞാൻ പീഡിതനായി പീഡകളേൽക്കും വിധിയിലും രക്ഷിതനാകണമെ”.

സാത്താനോട് യുദ്ധം ചെയ്യാനുള്ള പ്രധാന ആയുധമാകുന്ന നോമ്പേ സമാധാനത്തോടെ വരിക എന്ന പ്രാർത്ഥനയോടുകൂടി നോമ്പിനെ വരവേൽക്കുന്ന സഭ വിശ്വാസി സമൂഹത്തിന്റെ അനുദിന ജീവിതത്തിലും പ്രതീക്ഷിക്കുന്നതും ഇതു തന്നെയാണ്. മനുഷ്യർ ആത്മാവും ശരീരവും സംയോജിച്ചുള്ള വ്യക്തി ആയതിനാൽ ആത്മാവിന്റെ ശിക്ഷണത്തോടൊപ്പം ശരീരത്തിന്റെ ശിക്ഷണവും ആവശ്യമാണെന്ന് സഭ പഠിപ്പിക്കുന്നു.

നോമ്പ് അവസാനിക്കുമ്പോൾ ആത്മശുദ്ധീകരണത്തോടൊപ്പം എന്തെങ്കിലുമൊക്കെ പങ്ക് വയ്ക്കാനും നമുക്ക് കഴിയണം. ഈ നോമ്പ് കാലത്ത് ദശാംശം ഒരു മനസ്സാക്ഷിക്കുത്തായി ഉൾക്കൊള്ളാൻ കഴിഞ്ഞാൽ നമ്മുടെ നോമ്പിന്റെ വാസന സമൂഹം തിരിച്ചറിയും. നമ്മുടെ നോമ്പുകാലം ആർദ്രതയുടെ പുണ്യകാലമായി മാറും. സുഗന്ധവാഹിയായ ഒരു നോമ്പുകാലത്തിനായി നമുക്ക് ഒരുങ്ങാം.

നമുക്ക് വാത്സല്യമുള്ള സഭാമക്കൾ ഏവരും ഈ നോമ്പുകാലത്ത് സഭയ്ക്കു വേണ്ടി മുട്ടിപ്പായും കണ്ണുനീരോടും കൂടി പ്രാർത്ഥിക്കണം. നീനവേക്കാരുടെ കണ്ണുനീരും ഉപവാസവും സ്വർഗ്ഗം അംഗീകരിച്ചതുപോലെ സഭയ്ക്കു വേണ്ടിയുള്ള നമ്മുടെ കണ്ണുനീരും ഉപവാസവും സ്വർഗ്ഗം കൈക്കൊള്ളും. സമർപ്പണത്തോടും, വെടിപ്പോടും, വിശ്വാസത്തോടും കൂടി ഈ നോമ്പുകാലം അനുഗ്രഹപ്രദമാകാൻ ഏവരെയും ദൈവം ശക്തരാക്കട്ടെ.

ശേഷം പിന്നാലെ, ദൈവം അനുഗ്രഹിക്കട്ടെ,
തോമസ് മാർ അത്താനാസിയോസ് മെത്രാപ്പോലീത്ത



പത്രോസ് മാർ ഒസ്താന്തിയോസ് മലങ്കരയുടെ നവോത്ഥാന ശില്പി

നമ്മുടെ കർത്താവിന്റെ ദേവാലയ പ്രവേശന പെരുന്നാൾ ഫെബ്രുവരി 2-ാം തീയതി ആണല്ലോ. അന്നേദിവസം പരലോകം പുകിയ ഒരു പിതാവിനെ ഇത്തരുന്നത്തിൽ സ്മരിക്കുന്നത് ഉചിതമായിരിക്കും. കേരളത്തിലെ സാമൂഹിക നവോത്ഥാനത്തിന് ക്രൈസ്തവ സഭയുടെ ഒരു സംഭാവനയാണ് കാലം ചെയ്ത പത്രോസ് മാർ ഒസ്താന്തിയോസ് മെത്രാപ്പോലീത്ത. അയിത്തോച്ചാടനം, അധഃകൃതരുടെ ഉന്നമനം എന്നിവ ലക്ഷ്യമാക്കി സ്വജീവിതം സമർപ്പിച്ച ഒരു മഹാത്മാവാണ് അദ്ദേഹം.

കേരളത്തിലെ മതപരവും സാമുദായികവുമായ ഒട്ടനവധി പരിഷ്ക്കരണ പ്രസ്ഥാനങ്ങൾ ഉദയം ചെയ്ത നൂറ്റാണ്ടിലാണ് അദ്ദേഹം ഭൂജാതം ചെയ്തത്. തൃപ്പൂണിത്തുറയിലെ മൂക്കഞ്ചേരി തറവാട്ടിൽ 1886 ജനുവരി 20-ാം തീയതി ജാതനായി. കൊച്ചുപിള്ള എന്ന ഓമനപ്പേരിൽ ആദ്യകാലത്തറിയപ്പെട്ടു. പിന്നീട് എം. പി. പീറ്റർ എന്നപേരിൽ പ്രസിദ്ധനായി.

മെട്രിക്കുലേഷൻ പരീക്ഷ റാങ്കോടെ പാസ്സായി. എറണാകുളം മഹാരാജാസ്, തൃശിനാപ്പള്ളി സെന്റ് ജോസഫ് എന്നിവിടങ്ങളിൽ പഠിച്ച് ബി. എ. ബിരുദം നേടി. തൃപ്പൂണിത്തുറ, ഞാറയ്ക്കൽ, എറണാകുളം മഹാരാജാസ് ഹൈസ്കൂൾ എന്നീ സ്ഥാപനങ്ങളിൽ അദ്ധ്യാപകനായി സേവനം അനുഷ്ഠിച്ചു. വിദ്യാഭ്യാസകാലത്ത് മാർ ഗ്രീഗോറിയോസ് ഓർത്തഡോക്സ് വിദ്യാർത്ഥി പ്രസ്ഥാനത്തിന്റെ സജീവ പ്രവർത്തകനായിരുന്നു എം. പി. പീറ്റർ. 1908-ൽ തിരുവല്ല ബാലികാമഠത്തിൽ വച്ചുനടന്ന പ്രഥമ കോൺഫറൻസിൽ ഫാ. ഹോംസ് ദൈവവിളിയെക്കുറിച്ചു നടത്തിയ പ്രസംഗം അദ്ദേഹത്തിന്റെ ജീവിതത്തിന്റെ ഒരു വഴിത്തിരിവായി. അതേ തുടർന്ന് ജോലി ഉപേക്ഷിച്ച് സഭാ ഭാസുരൻ മാർ ദിവന്നാസ്യോസിൽ നിന്ന് ശെമ്മാശപ്പട്ടം സ്വീകരിച്ചു. സെറാപൂർ കോളേജിൽ ചേർന്ന് ദൈവശാസ്ത്രത്തിൽ ഉപരിപഠനം നടത്തി. 1926 കഴ്ശീശയായി. 1942-ൽ റമ്പാൻ സ്ഥാനവും 1952 മെയ് 15 ന് മെത്രാപ്പോലീത്താ സ്ഥാനവും സ്വീകരിച്ചു.

മലബാർ ഭദ്രാസനത്തിന്റെ പ്രഥമ മെത്രാപ്പോലീത്തയായിത്തീർന്നു. 1968 ഫെബ്രുവരി മാസം 2-ാം തീയതി മായൽത്തോ (ദേവാലയ പ്രവേശനം) ദിവസം സ്വർഗ്ഗലോകം പുകി മുളന്തുരുത്തി കർമ്മേൽ ദയറായിൽ അന്ത്യവിശ്രമം കൊള്ളുന്നു.

താൻ ജീവിച്ച നൂറ്റാണ്ടിന്റെ ജീവിത തുടിപ്പുകൾ ഉൾക്കൊള്ളുന്നത് അവ പ്രാവർത്തികമാക്കുന്നതിനും എം. പി. പീറ്ററിന് സാധിച്ചു. അയിത്തോച്ചാടന പ്രക്ഷോഭം, വൈക്കം സത്യാഗ്രഹം, ഗുരുവായൂർ സത്യാഗ്രഹം എന്നിവയുടെ അലയൊളികൾ കേരളത്തിൽ എങ്ങും മുഴങ്ങിക്കൊണ്ടിരുന്ന ഒരു കാലഘട്ടമായിരുന്നു അത്. സ്വാതന്ത്ര്യവും സമത്വവും സാഹോദര്യവും നിലനിർത്തുവാൻ ചിന്താപൗരുഷമുള്ള യുവജനങ്ങൾ ജാതിമതഭേദമന്യേ മുന്നോട്ടുവന്നു. ഇവരിൽ പ്രമുഖനായിരുന്നു എം. പി. പീറ്റർ.

തീണ്ടലിന്റെയും തൊടീലിന്റെയും പേരിൽ ജാതിക്കോമരങ്ങൾ കാട്ടിയ പേക്കുത്തുകൾ വിവരിക്കുവാൻ എം. പി. പീറ്റർ തന്റെ തുലിക ചലിപ്പിച്ചു. അക്കാലത്തെ പ്രധാന പത്രമാധ്യമങ്ങളിൽ എം. പി. പീറ്റർ ഈടുറ്റ ലേഖനങ്ങൾ എഴുതി. താൻ ജനിച്ചു വളർന്ന സുറിയാനി സമുദായത്തിന് സാമൂഹിക സമത്വത്തിന്റെ ബാലപാഠങ്ങൾ സ്വജീവിതത്തിലൂടെ പഠിപ്പിച്ചു. അധഃകൃത ഉന്മാദരണം സുവിശേഷ പ്രവർത്തനത്തിന്റെ ഒഴിച്ചുകൂടാനാവാത്ത ഒരു ഘടകമായി അദ്ദേഹം മനസ്സിലാക്കി. മരണം വരെ 'ലളിത ജീവിതം' ഒരു ജീവിതവ്രതമായി അദ്ദേഹം സ്വീകരിച്ചു.

കേരളത്തിലെ എല്ലാ സാമൂഹിക ബഹുജന പ്രക്ഷോഭങ്ങളിലും എം. പി. പീറ്റർ സജീവമായി പങ്കുകൊണ്ടു. ഹൈന്ദവ നേതാക്കന്മാർ ഭൂരിപക്ഷമുള്ള ഇത്തരം പ്രക്ഷോഭങ്ങളിൽ ഒരു ശെമ്മാശനായ എം. പി. പീറ്റർ നേതൃത്വം കൊടുത്തു. 1924-25 കാലഘട്ടങ്ങളിൽ നടന്ന വൈക്കം സത്യാഗ്രഹത്തിൽ ശെമ്മാശൻ പങ്കുകൊണ്ടു. വൈക്കം മണപ്പുറത്ത് കൂടിയ മഹായോഗത്തിൽ അദ്ദേഹം നടത്തിയ ഉജ്ജ്വല പ്രഭാഷണം മദ്രാസിൽ നിന്നും പ്രസിദ്ധീകരിച്ച 'സ്വരാജ്' പത്രത്തിൽ



Rev. Peter's Message എന്ന തലക്കെട്ടിൽ പ്രസിദ്ധീകരിച്ചിട്ടുണ്ട്.

ശെമ്മാശന്റെ ഈ ദൃശ്യ പ്രവർത്തനങ്ങളിലുള്ള പ്രവർത്തനം മാനിച്ച് കൊച്ചിരാജാവ് അധഃകൃത ഉത്ഥാരണാർത്ഥം ആവിഷ്കരിച്ച പരിപാടി കൾ നടപ്പാക്കാനുള്ള സ്പെഷ്യൽ ഓഫീസറായി നിയമിച്ചു. അദ്ദേഹത്തിന്റെ പ്രവർത്തന ഫലമായി താനെ ജാതിയിൽപ്പെട്ട കുട്ടികൾക്ക് ഇംഗ്ലീഷ് വിദ്യാഭ്യാസം ഫീസ് കൂടാതെ പഠിക്കുന്നതിന് അവസരം ലഭിച്ചു. പുലയർക്കും, പറയർക്കും കൊച്ചിയിലെ സകല റോഡിൽക്കൂടി സ്വതന്ത്രമായി നടക്കുന്നതിന് മഹാരാജാവിന്റെ വിളംബരം പുറപ്പെടുവിക്കുന്നതിന് ശെമ്മാശൻ മുഖാന്തിരമായി. ഇതിനോടകം കേരളത്തിലെ സാമൂഹിക സാംസ്കാരിക മണ്ഡലങ്ങളിൽ ശെമ്മാശൻ ശ്രദ്ധേയനായി.

സാമൂഹിക മേഖലകളിൽ മാത്രമല്ല ആത്മീക മണ്ഡലത്തിലും അദ്ദേഹത്തിന്റെ ശ്രദ്ധ പതിച്ചു. അക്കാലത്ത് അർത്ഥമറിയാതെ സുറിയാനി ഭാഷയിൽ നടത്തിയിരുന്ന ആരാധനാ മാതൃഭാഷയിൽ ആക്കുവാൻ ശെമ്മാശന്റെ നേതൃത്വത്തിൽ ശക്തമായ ചില നീക്കങ്ങൾ നടന്നു. കുർബ്ബാന തക്സാ മലയാള ഭാഷയിൽ പ്രസിദ്ധീകരിക്കുവാൻ അദ്ദേഹം ധൈര്യം കാട്ടി. പുലിക്കോട്ടിൽ ശെമ്മാശന്റെയും മഹാകവി വള്ളത്തോളിന്റെയും സഹകരണത്തിൽ കഷ്ടാനുഭവ ആഴ്ചയിലെ പ്രുമിയോനുകളും പ്രാർത്ഥനകളും മലയാളത്തിൽ തർജ്ജിമ ചെയ്ത് പ്രസിദ്ധീകരിച്ചു. ഇത്തരത്തിലുള്ള പ്രവർത്തനത്തിന് സഭാ നേതൃത്വത്തിൽ നിന്ന് കടുത്ത എതിർപ്പ് ശെമ്മാശന് നേരിടേണ്ടി വന്നിട്ടുണ്ട്. ആരാധന സുറിയാനി ഭാഷയിൽ അല്ലാതെ മറ്റേതെങ്കിലും ഭാഷയിൽ ചെയ്യുന്നത് പാപമാമെന്നു കരുതിയിരുന്ന കാലത്താണ് ശെമ്മാശൻ ഈ വിപ്ലവത്തിന് നേതൃത്വം നൽകിയത്.

താൻ സ്ഥാപിച്ച സ്ലീബാദാസ സമൂഹം എന്ന സംഘടന സുവിശേഷ പ്രവർത്തനം 'ലളിത ജീവിതത്തിലൂടെ' താഴ്ന്ന ജാതിക്കാരുടെ ഇടയിൽ നടത്തുന്നതിന് ശക്തമായ ഒരു മുന്നേറ്റമാക്കി മാറ്റി. ഈ 'ലളിത ജീവിതശൈലി' ആത്മീയ രംഗത്ത് അന്യം നിന്നുകൊണ്ടിരിക്കുകയാണ്. എല്ലാ മേഖലകളിലും ആർഭാടവും ധൂർത്തും പൂർവ്വാധികം ഭംഗിയായി മുന്നേറിക്കൊണ്ടിരിക്കുന്നു.

ആരെങ്കിലും ഒരു കത്ത് അയച്ചാൽ മടക്കത്തപാൽ ഒരു പോസ്റ്റ് കാർഡിൽ മറുപടിയയ്ക്കുന്നത് ശെമ്മാശന്റെ ഒരു ശൈലിയായിരുന്നു. മെത്രാപ്പോലീത്താ ആയതിനുശേഷവും ഈ ശൈലിക്ക് ഭംഗം

സംഭവിച്ചില്ല. പുലയനും പറയനും മുതൽ കാതോലിക്കായ്ക്കുവരെ കാർഡിൽ അദ്ദേഹം മറുപടി അയച്ചു. ട്രയിനിൽ മൂന്നാം ക്ലാസ്സിൽ സാധാരണക്കാരുടെപ്പോലും യാത്ര ചെയ്തു. ഉണ്ണുവാനും ഉടുക്കുവാനും ഉണ്ടെങ്കിൽ അതുകൊണ്ട് തൃപ്തിപ്പെടുവാൻ അദ്ദേഹത്തിനു സാധിച്ചു. ഇന്നത്തെ നേതൃത്വത്തിന് ഈ ജീവിതശൈലി ഒരു വെല്ലുവിളിയാണ്.

താൻ ഏർപ്പെട്ട എല്ലാ മേഖലകളെയും ധന്യമാക്കുന്നതിന് അസാധാരണമായ ഒരു കഴിവ് അദ്ദേഹത്തിനുണ്ടായിരുന്നു. ഹൃദയത്തിൽ ഏറ്റുവാങ്ങിയ തീപ്പൊരി തീപ്പന്തമാക്കുവാനും അത് അനേകം ഹൃദയങ്ങളിലേക്ക് സന്നിവേശിപ്പിക്കുന്നതിനും അദ്ദേഹത്തിനു കഴിഞ്ഞു. അദ്ദേഹം ഏറ്റെടുത്ത അധഃകൃത ഉത്ഥാനം ലളിത ജീവിതശൈലി ആരാധനയുടെ തദ്ദേശീകരണം എല്ലാം ഇന്നും പ്രസക്തമാണ്. സാമൂഹ്യ മണ്ഡലത്തിലും ആത്മീക മണ്ഡലത്തിലും ഒരേപോലെ പ്രഭവീശിയ അത്യുല്യ പ്രതിഭയാണ് പത്രോസ് മാർ ഒസ്താന്തിയോസ് മെത്രാപ്പോലീത്താ. ഇത്തരം പ്രതിഭകൾ സഭാ നേതൃത്വത്തിൽ ഉയർന്നുവരട്ടെ എന്ന് പ്രാർത്ഥിക്കാം. അദ്ദേഹത്തിന്റെ ഓർമ്മ അദ്ദേഹം തുടങ്ങിവച്ച കർമ്മ പദ്ധതികളുടെ പൂർത്തീകരണത്തിന് നമ്മേ തന്നെ സമർപ്പിക്കുവാൻ ദൈവം ഇടവരുത്തട്ടെ. ■

ഭദ്രാസന വാർഷികം



മർത്തമറിയം വനിതാസമാജം ചെങ്ങന്നൂർ ഭദ്രാസനം വാർഷിക സമ്മേളനം പന്തളം സെന്റ് ജോർജ്ജ് അറത്തിൽ മഹാ ഇടവകയിൽ ആഭ്യന്തര സുവിശേഷസംഘം വൈസ് പ്രസിഡന്റ് ഫാ. തോമസ് കൊക്കാപ്പറമ്പിൽ ഉദ്ഘാടനം ചെയ്യുന്നു. ഇടവക വികാരി ഫാ. മാത്യു വർഗ്ഗീസ്, വൈസ് പ്രസിഡന്റ് ഫാ. ബിജു റ്റി മാത്യു, പ്രാർത്ഥനായോഗം ജനറൽ സെക്രട്ടറി ശ്രീ. ഐസക്ക് പാപ്പൻ, കോട്ടയം ബസേലിയോസ് കോളേജ് പ്രൊഫ. മേരി മാത്യു, സെക്രട്ടറി ശ്രീമതി മറിയാമ്മ തങ്കച്ചൻ, ഭദ്രാസനം ഡിസ്ട്രിക്ട് പ്രവർത്തകർ, കേന്ദ്ര പ്രതിനിധി ശ്രീമതി കുഞ്ഞുഞ്ഞമ്മ മാത്യു.



പ്രത്യേക പൗരോഹിത്യം വേദാനുസരണമോ?

പുരാതന ക്രൈസ്തവ സഭകളെല്ലാം പൗരോഹിത്യ സഭകളാണ്. ആധുനിക കാലഘട്ടത്തിൽ രൂപം കൊണ്ട നവീകരണ പ്രൊട്ടസ്റ്റന്റ് സഭാ സമൂഹങ്ങളുടെ പിൻതുടർച്ചക്കാരായി രംഗത്ത് വന്നിരിക്കുന്ന സെക്ടേറിയൻ പെന്തക്കോസ്തൽ സംഘടനകൾ പൗരോഹിത്യത്തെ എതിർക്കുന്നു. എല്ലാവരും രാജകീയ പൗരോഹിത വർഗ്ഗത്തിൽ പെട്ടവരാകയാൽ പ്രത്യേക പൗരോഹിത്യത്തിന്റെ ആവശ്യമില്ലെന്ന് ഇക്കൂട്ടർ വാദിക്കുന്നു.

സമീപകാലത്ത് ഇവിടെ ചില സമൂഹങ്ങൾ ചില പ്രത്യേക ലക്ഷ്യം വെച്ചുകൊണ്ട് മെത്രാനും ബിഷപ്പുമൊക്കെയായി പൗരോഹിത്യത്തെ അംഗീകരിച്ചു എന്നതും മറ്റു ചിലർ ധരിച്ചിരിക്കുന്ന ജൂബായുടെ ഇറക്കം കൂട്ടി റവറന്റ് പദവി വച്ചു തുടങ്ങിയതും ഇവിടെ വിസ്മയിച്ചുകൂടാ. ഇവരൊക്കെ ഉന്നയിക്കുന്ന വാദങ്ങൾ മറുപടി അർഹിക്കാത്തവയല്ലെങ്കിലും പൗരോഹിത്യത്തെ സംബന്ധിച്ച് സഭയുടെ ദർശനം അൽപ്പം കൂടി സഭാമക്കളുടെ അറിവിനുവേണ്ടി ഇവിടെ കുറിക്കുന്നു.

ക്രൈസ്തവ സഭയിൽ പൗരോഹിത്യത്തെ കുറിച്ചുള്ള ചിന്തകൾ രണ്ട് അടിസ്ഥാന തത്ത്വങ്ങളിൽ നിന്നാണ് ആരംഭിക്കുന്നത്.

1. യേശുക്രിസ്തു ദൈവത്തിനും മനുഷ്യനും ഇടയ്ക്ക് മദ്ധ്യസ്ഥനായി നിൽക്കുന്ന ഏകനിത്യ മഹാപുരോഹിതനാണ് (എബ്രായ 4:15)

2. ക്രിസ്തുവിന്റെ ശരീരമായ സഭ തന്റെ രാജ്യത്തിലും പൗരോഹിത്യത്തിലും പങ്കാളിയായതുകൊണ്ട് രാജകീയ പൗരോഹിത വർഗ്ഗമാണ്. (1 പത്രോസ് 2:9 വെളിപാട് 20:16)

ഈ അടിസ്ഥാന ആശയങ്ങൾ രണ്ടും പരസ്പരം ബന്ധപ്പെട്ടിരിക്കുന്നു. അപ്പോസ്തോലിക കാലത്തുതന്നെ സഭയിൽ രൂപമെടുക്കുകയും ഇന്നെയോളം അഭംഗ്യരും നിലനിന്നുപോരുകയും ചെയ്യുന്ന പ്രത്യേക പൗരോഹിത്യത്തിന്റെ സ്വഭാവവും അതിന് രാജകീയ പൗരോഹിത്യത്തോടുള്ള ബന്ധവും മനസ്സിലാക്കുന്നതിന് ഈ രണ്ട് ആശയങ്ങളേയും വ്യക്തമായി മനസ്സിലാക്കണം.

യേശുക്രിസ്തുവിന്റെ നിത്യ പൗരോഹിത്യം : യേശുക്രിസ്തു നിത്യ മഹാപുരോഹിതനാണ്. യഹൂദ പൗരോഹിത്യവുമായി ക്രിസ്തുവിന്റെ പൗരോഹിത്യത്തിനുള്ള സാമ്യവ്യത്യാസങ്ങൾ

എബ്രായ ലേഖനത്തിൽ വിശദമാക്കുന്നുണ്ട്. ഒരർത്ഥത്തിൽ പഴയനിയമ പൗരോഹിത്യത്തിന്റെ തുടർച്ചയും പൂർത്തീകരണവുമാണ് യേശു ക്രിസ്തു ദൃശ്യമാക്കുന്നത്. മറ്റൊരർത്ഥത്തിൽ ക്രിസ്തുവിന്റെ പൗരോഹിത്യവും പഴയനിയമ പൗരോഹിത്യവും തമ്മിൽ മൗലികമായ വ്യത്യാസമുണ്ട്. ഈ വ്യത്യാസത്തിലാണ് ക്രിസ്തുവിന്റെ പൗരോഹിത്യത്തിന്റെ അത്യുല്പാദനം നിലകൊള്ളുന്നത്.

പഴയനിയമപൗരോഹിത്യമായ ലേവ്യ പൗരോഹിത്യത്തിന് വളരെയധികം കുറവുകളുണ്ടായിരുന്നു. അഹറോന്റെ ക്രമപ്രകാരം പൗരോഹിത്യത്തിനായ് തെരഞ്ഞെടുക്കുന്ന മനുഷ്യർ സ്വന്തപാപങ്ങൾക്കുവേണ്ടി കൂടെ യാഗം അർപ്പിക്കുവാൻ നിർബന്ധിതരായിരുന്നു (എബ്രായ 7:27; 10:1-4). മരണം മൂലം ലേവ്യപൗരോഹിത്യം അവസാനിച്ചിരുന്നു. ക്രിസ്തുവിന്റെ പൗരോഹിത്യം ഇതിൽ നിന്ന് വളരെ വ്യത്യസ്തമാണ്. മൽക്കീസദേക് എന്ന മഹാപുരോഹിതനെയാണ് ക്രിസ്തുവിന്റെ പൗരോഹിത്യത്തിന് മാതൃകയായി എബ്രായ ലേഖന കർത്താവ് അവതരിപ്പിക്കുന്നത്. അത്യുന്നതനായ ദൈവത്തിന്റെ മഹാപുരോഹിതനായാണ് മൽക്കീസദേക്കിനെ (സങ്കീർത്തനം 110:4) എബ്രായ ലേഖനത്തിൽ പരിചയപ്പെടുത്തുന്നത്. അവന് പിതാവില്ല, മാതാവില്ല, വംശാവലിയില്ല, ജീവാരംഭവും ജീവാവസാനവുമില്ല. അവൻ ദൈവപുത്രന് തുല്യമായി എന്നേക്കും പുരോഹിതനായിരിക്കുന്നു. (എബ്രായ 7:3) മൽക്കീസദേക്കിന് ദശാംശം കൊടുത്ത അബ്രഹാമിലൂടെ ലേവ്യപൗരോഹിത്യം മുഴുവനും മൽക്കീസദേക്കിന്റെ ക്രമപ്രകാരം യേശുക്രിസ്തുവിന് വിധേയപ്പെട്ടിരിക്കുന്നു.

നിത്യമഹാ പുരോഹിതനായ ക്രിസ്തുവിന് യഹൂദ പുരോഹിതനെപ്പോലെ സ്വന്തപാപങ്ങൾക്ക് വേണ്ടി യാഗം അർപ്പിക്കേണ്ട ആവശ്യം ഇല്ല. തന്നെയുമല്ല കാൽവറിയിലെ തന്റെ പരമയാഗം മൂലം നിത്യരക്ഷയ്ക്കുള്ള വാതിൽ ഒരിക്കൽ എന്ന നേക്കുമായി തുറന്നു തന്നിരിക്കുന്നു. താരതമ്യമില്ലാത്ത ഈ പൗരോഹിത്യത്തിന് പഴയനിയമം പ്രതീക്ഷയോടെ കാത്തിരുന്ന മശിഹാ ആയ ക്രിസ്തുവിന് മാത്രമാണ് അർഹതയുള്ളത്. പൗരോഹിത്യം നിത്യമായി ക്രിസ്തുവിൽ ഒന്നായി തീർന്നിരിക്കുന്നതുപോലെ രാജാവ്, ഇടയൻ,



ശുരു, വൈദ്യൻ, പ്രവാചകൻ, അപ്പോസ്തോലൻ, തുടങ്ങി വിവിധ ഭാവങ്ങളും ക്രിസ്തുവിൽ ഒന്നായി തീർന്നിരിക്കുന്നു.

സഭയുടെ രാജകീയ പൗരോഹിത്യം

സഭ ക്രിസ്തുവിന്റെ തെരഞ്ഞെടുക്കപ്പെട്ട ജാതിയും രാജകീയ പൗരോഹിത വർഗ്ഗവും വിശുദ്ധവംശവും സ്വന്തജനവും ആകുന്നു. (1 പത്രോ. 2:9) ക്രിസ്തുവിനെപ്പോലെ ലോകത്തിന് വേണ്ടി മദ്ധ്യസ്ഥത അണയ്ക്കുവാൻ സഭ ക്രിസ്തുവിന്റെ പൗരോഹിത്യത്തിൽ പങ്കാളിയാകുന്നു. പൗരോഹിത്യം പോലെതന്നെ പ്രവാചക ദൗത്യം, ഇടയ ശുശ്രൂഷ തുടങ്ങി എല്ലാ ക്രിസ്തുധർമ്മങ്ങളിലും ഭാവങ്ങളിലും സഭ പങ്കാളിയാണ്. ലോകത്തെ പരിപ്ലിക്കുകയും മനുഷ്യ സമൂഹത്തിൽ ഇടയപരിപാലന ശുശ്രൂഷ അനുഷ്ഠിക്കുകയും ചെയ്യുന്ന സഭ കർത്താവിനെപ്പോലെ ഗുരുവിന്റെയും ഇടയന്റെയും സ്വഭാവവും ധർമ്മവുമാണ് പ്രകടിപ്പിക്കുന്നത്. ഇത് കർത്താവ് സഭയ്ക്ക് നൽകിയിരിക്കുന്ന അവകാശവും പദവിയുമാണ്. ഈ ധർമ്മങ്ങളും ഭാവങ്ങളും എല്ലാം പ്രകടമാക്കുന്നത് സഭ മുഴുവനുമാണ്. ഇതിൽ പരമപ്രധാനമായ ധർമ്മമാണ് വി. കുർബ്ബാന. സ്വർഗ്ഗത്തിലും ഭൂമിയിലുമുള്ള വി. സഭ മുഴുവൻ പൗരോഹിത വർഗ്ഗമായി നിന്നുകൊണ്ട് കർത്താവിന്റെ ഒരിക്കൽ എന്നെന്നേക്കുമായുള്ള തിരുബലിയിൽ പങ്കാളികളാവുന്നു. കർത്താവിന്റെ ഏകവും നിത്യവുമായുള്ള യാഗത്തിലുള്ള സജീവമായ പങ്കാളിത്തമാണിത്. ഈ പശ്ചാത്തലത്തിലാണ് സഭയിലെ പ്രത്യേക പൗരോഹിത്യത്തിന്റെ അർത്ഥം മനസ്സിലാക്കേണ്ടത്.

പ്രത്യേക പൗരോഹിത്യത്തിന്റെ പ്രാധാന്യം

കർത്താവിന്റെ ശുശ്രൂഷയുടെ തുടർച്ച സഭ മുഴുവനായും നിർവ്വഹിക്കുമ്പോൾ അവയ്ക്ക് നേതൃത്വം നൽകുവാൻ സഭയിൽ തന്നെ പ്രത്യേക ശുശ്രൂഷകരുണ്ടാകണം. അപ്പോസ്തോലന്മാർ,

പ്രവാചകന്മാർ, ഉപദേഷ്ടാക്കന്മാർ, മുപ്പന്മാർ, ഇടയന്മാർ, വൈദ്യന്മാർ, തുടങ്ങി പല സ്ഥാനങ്ങളെക്കുറിച്ചും തിരുവചനം പറയുന്നതിന്റെ കാരണം ഇതുതന്നെയാണ്. യേശുക്രിസ്തു നിത്യമഹാപുരോഹിതൻ മാത്രമല്ല, നിത്യ രാജാവും, നിത്യ ഇടയനും, നിത്യ ഉപദേഷ്ടാവും നിത്യഗുരുവും ഒക്കെയാണ്. അവൻ നിത്യ പ്രവാചകനും ഇടയനുമൊക്കെയാണെങ്കിൽ സഭ മുഴുവനും അവന്റെ പ്രവാചക ദൗത്യത്തിലും ഒരു പ്രത്യേക വർഗ്ഗമായി തന്നെ നിന്നുകൊണ്ട് പങ്കാളിയാകുന്നു. അവൻ നിത്യ പൗരോഹിതനും സഭ രാജകീയ പൗരോഹിത വർഗ്ഗവും ആകയാൽ പ്രത്യേക പൗരോഹിത്യത്തിന്റെ ആവശ്യമില്ലെന്ന് വാദിക്കുന്നവർ പ്രത്യേക പ്രവാചകൻമാരെയോ, പ്രത്യേക ഉപദേഷ്ടാക്കളെയോ പ്രത്യേക പാസ്റ്ററന്മാരെയോ നിയമിക്കരുത്. അങ്ങനെ നിയമിക്കുന്നുണ്ടെങ്കിൽ അത് വിരോധാഭാസമാണ്. വേദപുസ്തക സത്യം മനസ്സിലാക്കി സഭയിലേക്ക് തിരിച്ചുവരുവാൻ ഇക്കൂട്ടർ ശ്രദ്ധിച്ചാൽ ദൈവനാമം മഹത്വപ്പെടും. അല്ലാത്ത പക്ഷം സഭാ മക്കളുടെ ഇടയിൽ വേദവിപരീതം പ്രചരിപ്പിച്ച് ചിന്താകുഴപ്പം ഉണ്ടാകാതിരിക്കാനെങ്കിലും ശ്രദ്ധിക്കുക. പ്രത്യേക പൗരോഹിത്യം രാജകീയ പൗരോഹിത്യത്തിന് നേതൃത്വം നൽകുന്നതുമാണ്. രാജകീയ ഉപദേഷ്ടാക്കളിൽ നിന്ന് പ്രത്യേക ഉപദേഷ്ടാക്കളും ഇതുപോലെയാണ് വിളിക്കപ്പെടുന്നത്. ■

നൂറുങ്ങൾ

54 വർഷങ്ങൾക്ക് മുൻപ് വിദേശീയാധിപത്യത്തിൽ നിന്നും സ്വതന്ത്രരായ ഏതൊരു ഭാരതീയനും ഇന്ന് 20000 രൂപയ്ക്ക് വിദേശ കടക്കാരനാണ്.

കടപ്പാട് : സുഭാഷിതങ്ങൾ എഡിറ്റർ സത്യവാൻ കൊട്ടാരക്കര.

സർക്കാർ നടപടി പ്രതിഷേധാർഹം - ഭദ്രാസന യുവജനപ്രസ്ഥാനം

ചെങ്ങന്നൂർ : മലങ്കര ഓർത്തഡോക്സ് സഭയ്ക്ക് അവകാശപ്പെട്ട തൂക്കുന്നത്ത് സെമിനാരിയിൽ പാത്രിയർക്കീസ് വിഭാഗം നടത്തിയ കടന്നു കയറ്റത്തിലും അവർക്കുവേണ്ടി സർക്കാർ സംവിധാനം ദുരുപയോഗം ചെയ്ത ഉത്തരവാദിത്തപ്പെട്ടവരുടെ നടപടിയിലും ചെങ്ങന്നൂർ ഭദ്രാസന യുവജനപ്രസ്ഥാനം പ്രതിഷേധം രേഖപ്പെടുത്തി. രാജ്യത്ത് നിലനിൽക്കുന്ന നീതിന്യായ വ്യവസ്ഥയെ അംഗീകരിച്ച് ഓർത്തഡോക്സ് സഭയ്ക്ക് നീതി നടപ്പാക്കിത്തരുവാൻ സർക്കാർ

തയ്യാറാകണമെന്ന് യോഗം ആവശ്യപ്പെട്ടു. സഭയ്ക്ക് അർഹതപ്പെട്ട ദേവാലയങ്ങളിലും സ്ഥാപനങ്ങളിലും കടന്നു കയറി അധികാരം സ്ഥാപിക്കാനുള്ള തൽപര കക്ഷികളുടെ ശ്രമം അവസാനിപ്പിക്കണമെന്നും യോഗം ആവശ്യപ്പെട്ടു. ഫാ. കോരുത് ചെറിയാൻ, സജി പട്ടുമം, സാം ഏബ്രഹാം, സി. കെ. റജി, ജോബിൻ ജോർജ്ജ്, സിബി മത്തായി, സുനിൽ വർഗീസ്, വർഗീസ് എം. ബാബു എന്നിവർ സംസാരിച്ചു.



നമ്മുടെ തുബ്ദേനിലെ പേരുകൾ

ഇസ്ലാമൂർ പൂർവ്വേഷ്യൻ ദേശങ്ങൾ കീഴടക്കിയ സമയത്ത് മലങ്കരസഭ പേർഷ്യൻ സഭയുടെ ഭാഗമായിക്കഴിഞ്ഞിരുന്നു. ആ കാലങ്ങളിൽ നമ്മുടെ കുർബ്ബാനശുശ്രൂഷ എങ്ങനെയായിരുന്നു എന്ന് നമുക്ക് നിശ്ചയമില്ല. എന്നാൽ 1902-ൽ കോനാട്ട് മല്പാനും, വട്ടശ്ശേരിൽ ഗീവർഗ്ഗീസ് മല്പാനും (പിന്നീട് ഗീവർഗ്ഗീസ് മാർ ദിവന്നാസേയാസ് മെത്രാപ്പോലീത്താ) ചേർന്നു പ്രസിദ്ധീകരിച്ച കുർബ്ബാനാക്രമമാണ് അന്നുമുതൽ നമ്മുടെ സഭയുടെ ഉപയോഗത്തിലിരിക്കുന്നത്. ആ കുർബ്ബാനാക്രമം 1874-ൽ നിര്യാതനായ യുയാക്കീം മാർ കുറിലോസി (അന്ത്യോക്യൻ മെത്രാപ്പോലീത്താ)നോടു കടപ്പെട്ടതായിരുന്നു എന്നതിനു സംശയമില്ല.

മാർ കുറിലോസ്, സുറിയാനി സഭയുടെ വക്താവായി കേരളത്തിൽ വന്ന് മലങ്കരസഭയുടെ മെത്രാപ്പോലീത്താ സ്ഥാനം കരസ്ഥമാക്കുവാൻ ചെയ്ത ശ്രമത്തിൽ പരാജിതനായി. അന്ത്യോക്യൻ സുറിയാനി സഭ, മാർ എബ്രായയുടെ സഭാചരിത്രം നിലനിർത്തുന്ന പാരമ്പര്യം അടിസ്ഥാനമാക്കി മാർ പത്രോസ് ശ്ലീഹായെ അന്ത്യോക്യൻ സഭാസ്ഥാപകനായും മാർ തോമാശ്ലീഹായെ കിഴക്കിന്റെ വലിയ മെത്രാപ്പോലീത്തായായും (മെത്രാപ്പോലീത്താ റാബോദാ മർനഹൊ) പരിഗണിച്ചിരുന്നു. എന്നാൽ 1902-ലെ കുർബ്ബാനാക്രമം ഉൾക്കൊള്ളുന്ന ഒന്നാം തുബ്ദേനിൽ മാർ ഇസ്രായീലായോസിനെയും, മാർ ബസേലിയോസിനെയും, മാർ ഗ്രീഗോറിയോസിനെയും ജീവിച്ചിരിക്കുന്ന സഭാതലവന്മാരായി ഓർക്കുന്നു. നാലാം തുബ്ദേനിൽ 'ശ്ലീഹന്മാരിൽ തലവന്മാരായ മാർ പത്രോസിനെയും മാർ പൗലോസിനെയും, ഇന്ത്യയുടെ അപ്പോസ്തലനായ മാർ തോമായെയും....' എന്നാക്കണം. (ഡോ. വി. സി. ശമുവേൽ അച്ചൻ സ്വന്തമായി തർജ്ജിമ ചെയ്ത ഉപയോഗിച്ചിരുന്ന ഇംഗ്ലീഷിലും മലയാളത്തിലുമുള്ള വി. കുർബ്ബാനാ തക്സായിൽ അഞ്ചാം തുബ്ദേനിൽ ഇന്ത്യയുടെ അപ്പോസ്തലനായ വി. തോമാ ശ്ലീഹായെയും, ഇന്ത്യൻ സഭയുടെ സ്വാതന്ത്ര്യത്തിനുവേണ്ടി അക്ഷീണം പരിശ്രമിച്ച മാർ തോമ്മാ ഒന്നാമനെ

യും, വട്ടശ്ശേരിൽ ഗീവർഗ്ഗീസ് മാർ ദിവന്നാസേയാസിനെയും അനുസ്മരിച്ചിട്ടുണ്ട്. ഏതാണ്ട് അരശതാബ്ദത്തിനുശേഷം രണ്ടായിരമാണ്ടിൽ മാത്രമാണ് സഭ ഔദ്യോഗികമായി മാർ തോമ്മാ ശ്ലീഹായെ തക്സായിൽ ചേർക്കുവാനായത് എന്ന വസ്തുത സ്മരണീയമായ അദ്ദേഹത്തിന്റെ ദീർഘദർശികത്വം എത്രമാത്രമെന്നു വ്യക്തമാക്കുന്നതാണ്. - പ്രസാധകർ)

മാർതോമ്മാ ഒന്നാമൻ 1653-ൽ വലിയ ശക്തിയോടെ സഭാ ഭരണം നടത്തിത്തുടങ്ങിയെങ്കിലും, വേഗത്തിൽ നിരാശനായി, എന്തു ചെയ്യേണ്ടു എന്നറിയാതെ വിഷമിച്ചിരുന്ന അവസരത്തിലാണ്. 1665-ൽ യെരൂശലേമിലെ ഗ്രീഗോറിയോസ് ജെലീൽ കേരളത്തിൽ ആഗതനായത്. ഈ ഗ്രീഗോറിയോസ് ആരായിരുന്നു എന്നതിനെപ്പറ്റി ഞാൻ പലവിധത്തിൽ ചിന്തിച്ചിട്ടുണ്ട്. കിട്ടാവുന്ന രേഖകൾ നോക്കിയിട്ടുണ്ട്. അത് ഇവിടെ എടുത്തു കാണിക്കാം.

ഒന്ന്: ക്രിസ്തുശാസ്ത്രം അടിസ്ഥാനമാക്കിയ ഗവേഷണ ചരിത്രത്തിന്റെ ആദ്യഭാഗത്ത് (സ്ഥാനുഭവവേദിയിൽ), അന്ത്യോക്യൻ സഭയുടെ രണ്ടു ഭാഗങ്ങളെക്കുറിച്ച് ചെയ്ത പരാമർശം ഇവിടെ ഓർമ്മിപ്പിക്കട്ടെ. നമുക്കു പരിചയമുള്ള സുറിയാനിയിലെ ഒരു വലിയ പട്ടണമല്ല ഇന്ന് അന്ത്യോക്യ. അത് പല നൂറ്റാണ്ടുകളായി നശീകരണം പ്രാപിച്ചു കഴിയുന്നു. നമുക്കറിയാവുന്ന സിറിയൻ നാടുകളിലെ ഒരു പുരാതന നഗരം പുരാതന എഡേസ (Edesa) ആണ്. ഇന്ന് അതിന് ഉർഫാ (Urfa) എന്നു പറയും. ജെ. ബി. സെഗാൾ (J. B. Segal) എന്ന ഒരു യഹൂദ പണ്ഡിതൻ എഴുതിയ Edesa the Blessed City എന്ന പേരിൽ ഒരു വിശിഷ്ട ഗ്രന്ഥം അടുത്തയിടെ പ്രസിദ്ധീകരിച്ചിട്ടുണ്ട്.

രണ്ട്: 12-ാം നൂറ്റാണ്ടിൽ ജീവിച്ചിരുന്ന, ബ്രഹ്മാണ്യമായ സഭാചരിത്രം ചമച്ച മഹാനായ മിഖായേൽ പാത്രിയർക്കീസ് അന്ത്യോക്യയിലും, യെരൂശലേമിലും സുറിയാനി സഭയ്ക്ക് ഒരു ബിഷപ്പ് ഉണ്ടായിരുന്നതായി പറയുന്നില്ല. 1496-വരെ സുറിയാനി സഭയെ അടിസ്ഥാനമാക്കി വിപുലപ്പെടുത്തി



യെഴുതിയ ബാർ എബ്രായയുടെ പേരിലുള്ള ചരിത്ര ഗ്രന്ഥത്തിൽ അത് വ്യത്യാസപ്പെടുത്തിയിട്ടുണ്ട്. ഇതിൽ നിന്ന് മനസ്സിലാക്കാവുന്നത് പതിനഞ്ചാം നൂറ്റാണ്ടിന്റെ അന്ത്യം വരെയും സുറിയാനിക്കാർക്ക് യെരൂശലേമിൽ പേരുകേട്ടിരുന്ന ഒരു ബിഷപ്പിന്റെ പിന്തുടർച്ചയുണ്ടായിരുന്നില്ല എന്നാണ്. നേരേമിച്ച് ഗ്രീക്കു സമുദായത്തിന്റെ ഒരു പാത്രിയർക്കീസ് 451-ലെ കൽക്കെദൂൺ സുന്നഹദോസു മുതലുണ്ടായിരുന്നു. അതുപോലെ, അർമ്മേനിയൻ സമൂഹത്തിനും എന്നു മുതലെന്നു നിശ്ചയിച്ചു. ഒരു പാത്രിയർക്കീസ് നിലനിന്നു.

മുന്ന്: സുറിയാനിക്കാരായ കുറെ മനുഷ്യർ യെരൂശലേമിൽ പല കാലങ്ങളിലായി, ഏകദേശം എട്ടാം നൂറ്റാണ്ടിൽ ഇസ്ലാമു ഭരണം ആ നാടുകളിൽ ഉറപ്പിച്ചതിനെത്തുടർന്ന്, താമസമാക്കിയിരിക്കാം. സുറിയാനി സഭാ നേതൃത്വം അവിടെ ബിഷപ്പുമാരെ അയച്ചുവെക്കുകയും ചെയ്തു. 1665-ൽ കേരളത്തിൽ വന്ന മാർ ഗ്രീഗോറിയോസ് അങ്ങനെ ആഗതനായ ഒരു ദേഹമാണ്. അദ്ദേഹത്തിന്റെ വരവ് ഒരു യാദൃച്ഛിക സംഭവമായി മാനുസ്ക്രൈപ്റ്റിൽ ഡോ. ടി. ഐ. വർഗ്ഗീസ് അച്ചൻ കാണുന്നത്, സുറിയാനിക്കാരുടെ മലങ്കരസഭയെ സ്വാധീനിക്കുവാൻ ചെയ്ത പിന്നീടത്തെ ശ്രമങ്ങളുടെ വെളിച്ചത്തിൽ, ശരിയായിരിക്കുവാൻ ഇടയില്ല. 'ഗ്രീഗോറിയോസ്' എന്നത് ഒരു സഭാ മേലധ്യക്ഷസ്ഥാനപ്പേരായി അദ്ദേഹത്തിന് ആരും നൽകിയതല്ല. കേവലം എപ്പിസ്കോപ്പൽ നാമമായി ലഭിച്ചതു മാത്രമാണ്.

നാല്: ഗ്രീക്കുകാർക്കും അർമ്മേനിയർക്കും എന്നപോലെ തങ്ങൾക്കും ദീർഘമായ ഒരു ചരിത്രം യെരൂശലേമിലുണ്ടെന്നുള്ള അവകാശം സുറിയാനി സഭ അതിന്റെ തുബ്ദേനിൽ നിലനിർത്തുന്ന പാരമ്പര്യമാണ് നാമിവിടെ കാണുന്നത്. ഗ്രീക്കുകാരും അർമ്മേനിയരും, സുറിയാനിക്കാരും അന്യോന്യം സൗഹാർദ്ദതയിലല്ല കഴിഞ്ഞിരുന്നത് എന്നതിന് തെളിവുകളുണ്ട്. പത്രണ്ടാം നൂറ്റാണ്ടിൽ ദിയോനോസ്യേസ് ബർസ്ളിബി സുറിയാനി ഭാഷയിൽ ഗ്രീക്കുകാർക്കും അർമ്മേനിയർക്കും എതിരായി എഴുതിയ ചെറുഗ്രന്ഥങ്ങൾ ഈ വാസ്തവമാണ് ചൂണ്ടിക്കാണിക്കുന്നത്. ഇവിടെ അതെങ്ങനെ വ്യക്തമാക്കുന്നു എന്ന് ചൂണ്ടിക്കാണിക്കാം. നമ്മുടെ ഒന്നാം തുബ്ദേനിൽ ശുശ്രൂഷക്കാരൻ ഇപ്രകാരം വായിക്കുന്നു.

‘ഇന്നും ഈ ആയുഷ്കാലത്തും നമ്മുടെ അധ്യക്ഷന്മാരായിരുന്ന് നാലുഭാഗങ്ങളിലുമുള്ള

ദൈവത്തിന്റെ വിശുദ്ധ സഭകളെ മേയിച്ചു ഭരിക്കുന്ന മാർ ഇസാനത്തോസിനു വേണ്ടിയും, മാർ ബസേലിയോസിനുവേണ്ടിയും...., മാർ ഗ്രീഗോറിയോസിനുവേണ്ടിയും.... പ്രാർത്ഥിക്കണം’.

സുറിയാനി സഭ ലോകത്താകമാനം വ്യാപിച്ചു കിടപ്പുണ്ടെന്നും, ആ സഭയെ ഭരിക്കുന്നവരായി മൂന്നു പാത്രിയർക്കീസന്മാരുണ്ടെന്നുമാണ് ഇവിടെ പറയുന്നത്. ആരെക്കൊണ്ട് ഈ മൂന്ന് പാത്രിയർക്കീസന്മാർ? ഇവരിൽ ‘ഇസാനത്തോസ്’ അന്ത്യോക്യൻ സിറിയൻ പാത്രിയർക്കീസും, ‘ബസേലിയോസ്’ തെഗ്രീസ് മഹീയാനായും (കാതോലിക്ക) ആണ്. ‘ഇസാനത്തോസ്’ സുറിയാനി സഭയുടെ പൗരാണികത്വത്തെ ഉദ്ദേശിച്ചു പറയുന്നതെങ്കിലും, ആ പേര് ഉപയോഗത്തിൽ വന്ന വിവരം ബാർ എബ്രായയുടെ സഭാചരിത്രം അദ്ദേഹത്തിന്റെ നിര്യാണശേഷം പൂർത്തീകരിച്ചവർ ഇങ്ങനെ പറയുന്നു.

1293 മുതൽ 1471 വരെ നിയമവിരുദ്ധമായി മൂന്നു സുറിയാനി പാത്രിയർക്കീസന്മാർ മിലിത്തീനിലും, ഗോയിക്കാസിലും, മർദ്ദീനിലും നിലവിൽവന്നു. അവരിൽ മർദ്ദീൻ പാത്രിയർക്കീസന്മാർ സ്വയം എടുത്ത പേരാണ് ‘ഇസാനത്തോസ്’ എന്നത്. 1471-ൽ അവർ തമ്മിൽ യോജിച്ചു. ആ അവസരത്തിൽ ഒരാളിനെ ‘ഇസാനത്തോസ്’ ആയി സ്വീകരിച്ചു. ഇതിനകം വന്ന മർദ്ദീൻ പാത്രിയർക്കീസന്മാരിൽ ആറാമത്തെ ദേഹമായിരുന്നു അദ്ദേഹം. അതിനു ശേഷം സിറിയൻ പാത്രിയർക്കീസന്മാർ പൊതുവെ ‘ഇസാനത്തോസ്’ എന്ന അഭിധാനം തങ്ങളുടേതാക്കിത്തീർത്തു.

ഇതിൽ നിന്ന് അന്ത്യോക്യൻ സിറിയൻ പാത്രിയർക്കീസിന് വി. പത്രോസ് അപ്പോസ്തോലന്റെ പിൻഗാമിയായി ആദ്യ നൂറ്റാണ്ടിൽ വന്ന മാർ ഇസാനത്തോസിന്റെ അനന്തരഗാമിത്വം അവകാശപ്പെട്ടത് പതിനാലു നൂറ്റാണ്ടുകൾ കഴിഞ്ഞ ശേഷമായിരുന്നു എന്ന് പറയേണ്ടതുണ്ട്. അതുതന്നെയും അന്ത്യോക്യയുമായി ബന്ധപ്പെട്ട ഒരു ന്യൂനപക്ഷ സമുദായത്തിന്റെ പ്രവർത്തനഫലമായിരുന്നു എന്ന് ഓർക്കണം.

ബസേലിയോസിനെപ്പറ്റി ഇതിലും രസകരമായി കാര്യങ്ങൾ പറയേണ്ടതുണ്ട്. ക്രിസ്ത്വബ്ദം 628-629 ൽ സിറിയൻ പാത്രിയർക്കീസിന്റെ ആൾപേരായി, ഗ്രീസിലുണ്ടായിരുന്ന ഒരു ചെറിയ ന്യൂനപക്ഷസഭയെ നയിക്കുവാൻ ‘കിഴക്കിന്റെ വലിയ മെത്രാപ്പോലീത്താ’ (മെത്രാപ്പോലീത്താ റാബോദ് മദ്നഹോ) ആയി തുടങ്ങി, പതിമൂന്നാം



നൂറ്റാണ്ടിൽ ബാർ എബ്രായ, 'മഹിയാന' (വികസിപ്പിക്കുന്നവൻ) എന്ന് നാമകരണം ചെയ്ത ദേഹമാണ് ഈ കാതോലിക്കാ. പുരാതന റോമാസാമ്രാജ്യത്തിലെ സഭയിൽ അഞ്ചാം നൂറ്റാണ്ടുമുതൽ ക്രമേണ നിലവിൽ വന്നിരുന്ന 'പാത്രിയാർക്കീസിന്റെ' സ്ഥാനത്തിനു തുല്യമായി പേർഷ്യയിലെ സഭയിൽ നാലാം നൂറ്റാണ്ട് മുതൽക്കേ 'കാതോലിക്കാ' പ്രചാരത്തിൽ വന്നിരുന്നു. എന്നാൽ നമ്മുടെ തുബ്ദേനിൽ കാണുന്ന 'ബസേലിയോസ്' എന്ന സ്ഥാനിക്കു പതിനഞ്ചാം നൂറ്റാണ്ടിന്റെ അവസാനം വരെ 'ബസേലിയോസ്' എന്ന സ്ഥാനപ്പേരുണ്ടായിരുന്നില്ല. അതിനുശേഷം മഹിയാന ഇല്ലാതെയായ അവസരത്തിൽ അവസാനത്തെ ദേഹത്തിന് നൽകിയ പേര് 'ബസേലിയോസ്' എന്നായിരുന്നു. നാലാം നൂറ്റാണ്ടിൽ കൈസറിയായിലെ ബസേലിയോസ്, തീയോളോജിയനായി അറിയപ്പെട്ട നാസിയാൻസിയിലെ ഗ്രീഗോറിയോസ്, ബസേലിയോസിന്റെ സഹോദരൻ നിസ്സായിലെ ഗ്രീഗോറിയോസ്, എന്നിവർ പേരുകേട്ടവരായിരുന്നു. ഇവരിൽ പ്രത്യേകിച്ച് ആദ്യത്തെ രണ്ടു പേരെയും ഗ്രീക്കു സഭയും, സുറിയാനി സഭയും അത്യധികം ബഹുമാനിച്ചിരുന്നു. അതിന്റെ സൂചകമായിട്ടാണ്, 'മഹിതന്മാർ ബസേലിയോസ്, ഗ്രീഗോറിയോസി വരാപ്പൊ, നാമാ ദേവാ, നൽകുക നിൻ യോഗ്യത നിൻ സ്തുതി പാടാൻ' എന്ന ഗാനം സ്ലീബാ പെരുന്നാളിനുശേഷം ഉയിർപ്പുപെരുന്നാൾ വരെയുള്ള ഞായറാഴ്ചകളിൽ നാം ചൊല്ലി വരുന്നത്. അനേകലക്ഷം പരിശുദ്ധന്മാരുള്ള സഭയിൽ ഇവരെ മാത്രം പേരെടുത്തു പറയുന്ന ഈ ഗാനം ചൊല്ലുന്നതു ശരിയായിരിക്കുമോ? ആ പേരു തന്നെ 1912-ൽ സഭ സ്വീകരിക്കുകയും ചെയ്തു. ഏതായാലും, 'ഇഗ്നാത്തിയോസ്, ബസേലിയോസ്' ഇവരിരുവരും തുബ്ദേനിൽ സ്ഥാനം പിടിച്ച വസ്തുത ഇവിടെ നാം കണ്ടു.

എന്നാൽ ആരാണ് 'ഗ്രീഗോറിയോസ്'? ഈ ചോദ്യം ഞാൻ മഞ്ഞിനിക്കര മാർ ഇഗ്നാത്യോസ് ദയറായിൽ താമസിച്ചിരുന്ന കാലത്ത് ഒരിക്കൽ മാർ യൂലിയോസ് മെത്രാപ്പോലീത്തായോടു (പാത്രിയാർക്കീസിന്റെ പ്രതിനിധി-പ്രസാധകർ) ചോദിച്ചു. അന്നു ഞാൻ മിഖായേൽ റാബൊയുടെ സഭാചരിത്രം വായിച്ചിരുന്നു. വാസ്തവത്തിൽ ആ ഗ്രന്ഥത്തിന്റെ ഒരു പ്രതിതന്നെ ആ കാലത്തെങ്ങും ഇന്ത്യയിൽ ഉണ്ടായിരുന്നില്ല. എന്റെ ധൈര്യം സർവ്വകലാശാലയിലെ പഠനകാലത്തും അതിലുപരി എത്രോപ്യയിലെ ഹെയിലി സലാസി സർവ്വ

കലാശാലയിൽ വെച്ചും ഈ ഗ്രന്ഥങ്ങൾ ഞാൻ നന്നായി വായിച്ചിരുന്നു. മാർ യൂലിയോസ് എന്റെ ചോദ്യത്തിനു തന്നെ ഉത്തരം മാർ ഗ്രീഗോറിയോസ് യരുശലേം പാത്രിയാർക്കീസിനെയും, മാർ ബസേലിയോസ് തെഗ്രീസ് കാതോലിക്കായെയും ഉദ്ദേശിക്കുന്നു എന്നും, അവരിരുവരും ഇപ്പോൾ നിലവിലില്ലെങ്കിലും (മാർ യൂലിയോസ് കേരളത്തിലെ കാതോലിക്കായെ അന്ന് അംഗീകരിച്ചിരുന്നില്ല), അവർ സഭയിലുണ്ടാകുന്ന കാലം വന്നേക്കാം എന്നുമായിരുന്നു. എന്നാൽ വലിയ മാർ മിഖായേൽ പാത്രിയാർക്കീസിന്റെ സഭാചരിത്രം കാണാതെയും, ബാർ എബ്രായയുടെ ഗ്രന്ഥം ശരിയായി വായിക്കാതെയും ചെയ്ത ഒരു പ്രസ്താവന മാത്രമായിരുന്നു അത്. വാസ്തവത്തിൽ ബാർ എബ്രായയുടെ പുസ്തകം കോനാട്ടു ലൈബ്രറിയിൽ നിന്ന് മഞ്ഞിനിക്കര സെമിനാരിയിൽ കൊണ്ടുവന്നതു ഞാനായിരുന്നു. അന്നത്തെ വിദ്യാഭ്യാസ നിലയനുസരിച്ച് ഞാൻ ആ പുസ്തകം വായിച്ചു. എന്റെ ചോദ്യത്തിന് ശരിയായ ഉത്തരം, 1902-ൽ നമ്മുടെ കുർബ്ബാനക്രമം ഉണ്ടാക്കിയവരുടെ ചരിത്ര വിജ്ഞാനക്കുറവാണ്, മാർ ഗ്രീഗോറിയോസിനെ ഒരു പാത്രിയാർക്കീസായി ഒന്നാം തുബ്ദേനിൽ ഉൾപ്പെടുത്തിയതിനു കാരണമെന്നാണ്.

ഒന്നാം തുബ്ദേനിൽ നാമോർക്കുന്നത് 'ഇന്നും ഈ ആയുഷ്കാലത്തും നമ്മുടെ സഭയെ മേയിച്ചു ഭരിക്കുന്ന' വരെയാണ്. യരുശലേമിലെ ഗ്രീഗോറിയോസ് നാമറിയുന്നിടത്തോളം പിൻഗാമിയെ കൂടാതെ നിര്യാതനായിട്ട് ഇപ്പോൾ 325-ലധികം കൊല്ലം കഴിഞ്ഞു. ഇനിയും സുറിയാനിക്കാർക്ക് യരുശലേമിൽ, അദ്ദേഹത്തിന്റെ ഒരു പിൻഗാമി ഉണ്ടാവുക സാധ്യമല്ല. ഇതിനകം തക്സായിൽ വ്യത്യാസം വരുത്തി എന്നുള്ള പരാതി മറുഭാഗത്ത് നിന്നുണ്ടാകുമെന്നുള്ള ഭീതിയുണ്ടായിരുന്നു. അതിന് ഇനിയും സ്ഥാനമുണ്ടെന്ന് തോന്നുന്നില്ല. അതുകൊണ്ട് ഇനിയുമെങ്കിലും 'ഗ്രീഗോറിയോസ്' എന്ന പേരു തുബ്ദേനിൽ നിന്നു ഔദ്യോഗികമായി നീക്കം ചെയ്യുകയാണ് വേണ്ടത്.

മാർത്തോമ്മാ ഒന്നാമൻ സ്ഥാനമേറ്റു പന്ത്രണ്ടു കൊല്ലത്തോളം കഴിഞ്ഞ ശേഷമായിരുന്നു മാർ ഗ്രീഗോറിയോസ് കേരളത്തിൽ വന്നത്. അതിനു മുമ്പ് റോമൻ കത്തോലിക്കാ സഭ അയച്ച രണ്ടു സംഘങ്ങൾ വന്ന് തങ്ങളുടെ വേല വിജയകരമാക്കിത്തീർത്തിരുന്നു. മലങ്കരസഭ പേർഷ്യൻസഭയിൽ നിന്നു പ്രാപിച്ചിരുന്ന സുറിയാനിഭാഷ അടിസ്ഥാനമാക്കി ആയിരിക്കണം, മാർത്തോമ്മാ ഒന്നാമൻ



1653-ൽ പത്രണ്ടു അച്ചുമാർ ചേർന്നു നൽകിയ പട്ട തത്തിനു സ്വീകരണം ലഭിച്ചാൻ വേണ്ടി ചെയ്ത നിവേദനത്തിനു മറുപടിയായി മാർ ഗ്രീഗോറിയോസിന്റെ ഈ ആഗമനം. ഇങ്ങനെ 1665-ൽ കേരളത്തിൽ സന്നിഹിതനായ ഗ്രീഗോറിയോസ് 1671-ൽ മരണമടയുന്നതുവരെ ഇവിടെ താമസിച്ചു. അതിനിടയിൽ കേരളത്തിനു വെളിയിൽ എങ്ങും പോയിരുന്നില്ല. മലങ്കരയെ സംബന്ധിച്ച് മാർ ഗ്രീഗോറിയോസിന്റെ സാന്നിധ്യം വളരെ പ്രയോജനകരമായി. അതു റോമൻ കത്തോലിക്കരിൽ നിന്നുള്ള വിമോചനത്തിനു സഹായകമായിത്തീർന്നു. എന്നാൽ യരുശലേമിൽ അദ്ദേഹം ഒരു പാത്രിയർക്കീസോ എപ്പിസ്കോപ്പൽ ചുമതലയുള്ള ദേഹമോ ആയിരുന്നില്ല. അങ്ങനെ ഒരു സ്ഥാനം അദ്ദേഹത്തിനുണ്ടായിരുന്നുവെങ്കിൽ അതുവിട്ടു ഇന്ത്യയിൽ മരണംവരെ താമസിക്കുകയില്ലായിരുന്നു. അതുകൊണ്ട് അദ്ദേഹത്തിന് സ്വന്തം നാട്ടിൽ കാര്യമായ ജോലി ഉണ്ടായിരുന്നില്ല എന്നുവേണം അനുമാനിക്കാൻ. അദ്ദേഹം കേരളത്തിൽ വന്ന അടിസ്ഥാനത്തിൽ സുറിയാനി സഭയ്ക്ക് 'ഇന്നും ഈ ആയുഷ്കാലത്തും' യരുശലേമിൽ ഒരു പാത്രിയർക്കീസ് നിലവിലുവന്നു. അങ്ങനെയൊരു പാത്രിയർക്കീസ് വാസ്തവത്തിൽ ഉണ്ടായിരുന്നില്ല. ഒരു പക്ഷെ 1902-ൽ നമ്മുടെ കുർബ്ബാനാക്രമം ക്രമീകരിച്ചവർ യുദ്ധക്കീം മാർ കുറിലോസിന്റെ ചിന്ത സ്വാംശീകരിച്ച് ഇത് ഉണ്ടാക്കിയതാണെന്നു വരാം. ഇതിൽ കൂടുതലൊന്നും ഗ്രീഗോറിയോസിനെപ്പറ്റി പറയുവാൻ നമുക്കു തെളിവില്ല.

യരുശലേമിൽ സുറിയാനിക്കാർക്ക് ഗ്രീഗോറിയോസ് എന്നു പേരുള്ള ഒരു പാത്രിയർക്കീസോ എപ്പിസ്കോപ്പാമാരുടെ ചുമതലയുള്ള മെത്രാപ്പോലീത്തായൊ ഉണ്ടായിരുന്നില്ലെന്നുള്ളതിനു മതിയായ തെളിവാണ് 1908-ൽ നമുക്കു ലഭ്യമാകുന്നത്. അന്നായിരുന്നു വട്ടശ്ശേരിൽ ഗീവർഗ്ഗീസ് റമ്പാൻ, മെത്രാപ്പോലീത്താ സ്ഥാനം മാർ അബ്ദുള്ള പാത്രിയർക്കീസിൽനിന്നു പ്രാപിച്ചാൻ യരുശലേമിൽ പരിവാരസമേതം എത്തിയത്. ആ അവസരത്തിൽ അദ്ദേഹവും കൂടെയുള്ളവരും ഒരു യരുശലേം മെത്രാപ്പോലീത്തായുമായും ബന്ധപ്പെട്ടു. ആ മെത്രാപ്പോലീത്തായ്ക്ക് പേര് ഈവാനിയോസ് എന്നായിരുന്നു, ഗ്രീഗോറിയോസ് എന്നായിരുന്നില്ല.

ഈ ചുറ്റുപാടിൽ നമ്മുടെ ആരാധനയിൽ നാം ഉപയോഗിക്കുന്ന മാർ ഈവാനിയോസിന്റെ

തത്സായെക്കുറിച്ച് ഒരു വാക്കു പറഞ്ഞുകൊള്ളട്ടെ. ഈ മാർ ഈവാനിയോസ് 'സ്വർണ്ണനാവുകാരൻ' (ക്രിസോസ്തം) ആയി നമ്മുടെ തത്സാപുസ്തകങ്ങളിൽ എടുത്തു പറഞ്ഞു വരുന്നു. അതു ശരിയായിരിക്കുമോ എന്നതാണു നാം ഇവിടെ ഉന്നയിക്കുന്ന ചോദ്യം. സ്വർണ്ണനാവുകാരന്റെ പേരിൽ ഗ്രീക്കുസഭകൾ ബഹുമാനപൂർവ്വം കരുതുന്ന ഒരു തത്സാ നിലവിലുണ്ട്. എന്നാൽ സുറിയാനിക്കാർക്ക് സ്വർണ്ണനാവുകാരന്റെ പേരിൽ ഒരു തത്സാ ഉണ്ടായിരുന്നില്ലെന്നുള്ളതാണ് പരമാർത്ഥം. ഗ്രീക്കുകാരും പാശ്ചാത്യരും നൽകുന്ന ബഹുമാനം ഈജിപ്റ്റുകാരും സുറിയാനിക്കാരും അദ്ദേഹത്തിന് അർപ്പിച്ചിരുന്നില്ല. 403-ൽ ഓക്കുസിനഡിൽ (Synod of Oak) അദ്ധ്യക്ഷം വഹിച്ചത് അലക്സാണ്ട്രിയൻ സഭാധിപൻ തേവോഫീലോസായിരുന്നു. ആ സുന്നഹദോസ് ഈവാനിയോസിനെ മുടക്കിയത് പാശ്ചാത്യരും ഗ്രീക്കുകാരും ആദരിച്ചില്ല. പിന്നീട് സഭ പൊതുവെ ഈവാനിയോസിനെ ഒരു പരിശുദ്ധനായി പ്രഖ്യാപിച്ചു എങ്കിലും, അദ്ദേഹത്തിന്റെ പേരിൽ സുറിയാനിക്കാർ തത്സാ എഴുതിയില്ല. ഈ വാസ്തവം ഞാൻ മഞ്ഞിനിക്കരദയറായിൽ വസിച്ചിരുന്ന കാലത്ത് മനസ്സിലാക്കിയിരുന്നു. ആ അവസരത്തിൽ മാർ യൂലിയോസ് ഉപയോഗിച്ചിരുന്നത് പാമ്പാക്കൂട മാർ യൂലിയോസ് പ്രസിൾ അടിച്ചിരുന്ന തത്സാ പുസ്തകമായിരുന്നു. അതിൽ 'സ്വർണ്ണനാവുകാരൻ മാർ ഈവാനിയോസ്' എന്നു ചേർത്തിരിക്കുന്നത് വെട്ടി, 'ദയറായുടെ മാർ ഈവാനിയോസ്' എന്നാക്കിയിരുന്നു. അഞ്ചാം നൂറ്റാണ്ടിനകമായി ഉണ്ടായിട്ടുള്ള എട്ടു സഭാ സമൂഹങ്ങളെ ഈ പുസ്തകത്തിൽ ആദ്യഭാഗത്തു പ്രത്യേകം എടുത്തു കാണിച്ചിട്ടുണ്ട്. അവയിൽ ഈ തത്സായെക്കുറിച്ച് മറ്റൊരു കാര്യം ഓർമ്മിപ്പിക്കാനുണ്ട്. അഞ്ചാം തബ്ദേനോടു ചേർത്ത് വൈദികൻ ചൊല്ലുന്ന പ്രാർത്ഥനയാണ് അത്. 'കർത്താവേ! മൂന്നു പരിശുദ്ധ സുന്നഹദോസുകളിലെ സത്യവിശ്വാസത്തിൻ പാറമേൽ', ഈ സുന്നഹദോസുകൾ നിഖ്യ, കൂസ്തന്തീനോപ്പോലീസ്, എഫേസോസ്, എന്നിവയാണെന്നു പ്രത്യേകിച്ചു പറയണമെന്നില്ലല്ലോ. മൂന്നു സുന്നഹദോസുകളുടെ പ്രാധാന്യം കൽക്കൈൻ സുന്നഹദോസ് അവയ്ക്കെതിരായിരുന്നു എന്ന വാദത്തിന്മേൽ നിലനിന്നിരുന്നു. അതുകൊണ്ടു 451-നുശേഷം ഉണ്ടായതായിരിക്കണം ഈ തത്സാ. എന്നാൽ സ്വർണ്ണനാവുകാരൻ മാർ ഈവാനിയോസ് 406-ൽ മൃതിയടഞ്ഞിരുന്നു. ■



കപട ഭക്തിയിലൂടെ മതങ്ങൾ മുന്നേറിയാൽ

ജാതി സ്പർദ്ധകൾ അവസാനിപ്പിച്ചു എന്ന് നാം അഭിമാനിക്കുമ്പോൾ തന്നെ ജാതി ചിന്തകൾ മനസ്സിൽ കൊണ്ടുനടക്കുന്നവരുടെ സംഖ്യ ഏറി വരുകയാണ്. ഈയിടെ രണ്ട് സമുദായങ്ങൾ തമ്മിൽ ജാതിപറഞ്ഞ് തെരുവിൽ പ്രകടനം നടത്തി. ഭൂരിപക്ഷം സമുദായം ജാതി പറഞ്ഞ് തന്നെ 'വിശാല സംഗമം' കേരളത്തിലുടനീളം നടത്തി. ധിക്കാര പ്രസംഗങ്ങൾ അനവധി നടത്തിയ മന്ത്രി 'ക്രൈസ്തവ വർഗ്ഗീയതയെ' പേര് പറഞ്ഞ് വിമർശിക്കുന്നു. സമാധാനത്തിന്റെ തേരാളിയായ മതനിരപേക്ഷത രാജ്യത്തെ ഐശ്വര്യത്തിലേക്കും അഭിവൃദ്ധിയിലേക്കും നയിക്കുമെന്ന് ഭൂരിഭാഗവും കരുതുമ്പോൾ ഒരു ന്യൂനപക്ഷമെങ്കിലും ഈ ധാരണയെ തിരുത്താൻ ശ്രമിക്കുന്നു. ഒരു പ്രത്യേക മതത്തെ മാത്രം സ്നേഹിക്കുന്നത് സങ്കുചിതമാണ്. മറ്റ് സഭകളെയും സമുദായങ്ങളെയും വെറുക്കുന്നത് ദൈവ നിഷിദ്ധവുമാണ്. കാരണം എല്ലാ മതങ്ങളും ഈശ്വരനിൽ അധിഷ്ഠിതമാണ്. എല്ലാവരും ഈശ്വരന്റെ സന്തതികളുമാണ്. മതങ്ങൾക്കുള്ളിലെ മതാനുകൂലികളുടെ സ്നേഹ ശൂന്യതകൊണ്ടും സങ്കുചിതത്വത്തിലൂടെ ഉടലെടുക്കുന്ന മതമൗലികവാദം മൂലവും പ്രപഞ്ച സൃഷ്ടാവായ ദൈവത്തെ മറന്ന് ജാതിയുടെ പേരിൽ മനുഷ്യൻ തമ്മിലടിയ്ക്കുന്നത് ദൈവനിന്ദയാണ്. അതു നാശം വിതയ്ക്കും.

മനുഷ്യ മനസ്സിൽ ഇടം പിടിച്ച മാതൃകാ പുരുഷൻ എല്ലാം തന്നെ ജാതിയും മതവും നോക്കാതെ അതിന്റെ അതിർത്തി വരമ്പുകളെ ലംഘിച്ച് സേവനം അനുഷ്ഠിച്ചവരാണ്. എല്ലാം മതവും പഠിപ്പിക്കുന്നതും ഇതുതന്നെ. കർമ്മ മാർഗ്ഗത്തിനാണ് ഭഗവദ്ഗീത പ്രാധാന്യം കൊടുക്കുന്നത്. 'അല്ലയോ മനുഷ്യ വർഗ്ഗമെ' എന്ന അഭിസംബോധനയോടു കൂടിയാണ് ഖുറാനിലെ പല ഉദ്ബോധനങ്ങളും ആരംഭിക്കുന്നത്. ഗാന്ധിജിയുടെ മതം ജീവിതത്തിന്റെ സകല മേഖലകളിലും പരന്നൊഴുകുന്ന സത്യമായിരുന്നു. മനുഷ്യ സ്നേഹത്തിൽ വിശ്വസിക്കാത്ത മതത്തെ തിരസ്കരിക്കണമെന്നാണ് സ്വാമി വിവേകാനന്ദൻ പറഞ്ഞത്. സാമൂഹ്യ പ്രതിബദ്ധത ഇല്ലാത്ത മതം അന്ധമാണ്. സമുദായാചാരങ്ങൾ സാമൂഹ്യ നീതിക്ക് അനുസൃതമായിരിക്കുകയും ചെയ്യണം.

ദേവാലയത്തിന്റെ ഭിത്തിക്കുള്ളിൽ ധ്യാനത്തിലും പ്രാർത്ഥനയിലും മാത്രം ജീവിതം ഒരുക്കുകയല്ല യേശു ചെയ്തത്. സാമൂഹ്യ

പ്രവർത്തനം ക്രിസ്തുവിന്റെ ജീവിതത്തിന്റെ ഒരു ഭാഗമായിരുന്നു. മതാചാരങ്ങൾക്കൊപ്പം മനുഷ്യ സ്നേഹത്തിനും, സേവനത്തിനും യേശു പ്രാധാന്യം നൽകി. നിങ്ങൾ പരസ്പരം സ്നേഹിപ്പിൻ എന്ന പ്രധാന കൽപനയിൽ മനുഷ്യർ എല്ലാ മതവിഭാഗത്തിൽ പെട്ടവരെയും സ്നേഹിക്കണം എന്ന ഉപദേശം അടങ്ങിയിരിക്കുന്നു. ദൈവത്തിനു വേണ്ടത് വിശ്വാസികളുടെ നിർമ്മലമായ മനസ്സാണ്. മതാചാരങ്ങളുടെ അതിർ വരമ്പുകളാൽ മനുഷ്യരുടെ ചിന്താശക്തിയും പ്രതികരണശേഷിയും മൗനം പാലിക്കരുത്. മതവികാരങ്ങളുടെ പേരിൽ യുവാക്കൾ വിനാശകരമായ പ്രവർത്തനങ്ങളിൽ ഏർപ്പെട്ട് രാജ്യത്തെ നശിപ്പിക്കുന്നവരാകരുത്. സാഹോദര്യത്തിന്റെയും സ്നേഹത്തിന്റെയും മാർഗനിർദ്ദേശം നൽകേണ്ട മതങ്ങളെ മനുഷ്യനെ ദ്രോഹിക്കാനുള്ള ഉപാധികളായി മാറ്റുന്ന കറുത്ത മനസ്സുകൾ രാജ്യത്തിന് ഭാരമാണ്.

ദൈവ വിശ്വാസത്തിലും മനുഷ്യ സ്നേഹത്തിലും അധിഷ്ഠിതമായിരിക്കുന്ന മതങ്ങൾ അവയുടെ യഥാർത്ഥ ലക്ഷ്യങ്ങൾ മനസ്സിലാക്കാതെ കലഹിക്കുമ്പോൾ മനുഷ്യനെക്കാളുപരി ദൈവമാണ് ഏറെ ദുഃഖിക്കുന്നത്. ഒരു മതം മറ്റൊരു മതത്തെ അധികേഷപിക്കുമ്പോഴും ഇതുതന്നെയാണ് സംഭവിക്കുന്നത്. മനുഷ്യനെ ഇരുട്ടിൽ നിന്ന് വെളിച്ചത്തിലേക്കും, തിന്മയിൽ നിന്ന് നന്മയിലേക്കും, അസത്യത്തിൽ നിന്ന് സത്യത്തിലേക്കും നയിക്കേണ്ട ശാസ്ത്രങ്ങൾ ഉൾക്കൊള്ളുന്ന മതങ്ങളുടെ അനുയായികൾ പരസ്പരം വിദ്വേഷം വളർത്തിയാൽ അത് മനുഷ്യ വർഗ്ഗത്തെ അന്ധകാരത്തിലേക്കായിരിക്കും നയിക്കുക. വിശാലമായ ദർശനമാണ് മതവിശ്വാസികൾക്ക് ആവശ്യം. മതങ്ങളെല്ലാം പാവനമാണ്. ആ പരിപാവനത കളയാതെ കാത്തു സൂക്ഷിക്കേണ്ടത് എല്ലാവരുടെയും കടമയാണ്. ദൈവത്തെക്കാളുപരി മതത്തെ സ്നേഹിക്കുന്നത് മതഭ്രാന്താണ്. അത് മതത്തിനും മനുഷ്യനും ആപത്താണ്. മതഭ്രാന്ത് ഒരു സാമൂഹിക വിപത്താണ്. സമാധാനത്തിന്റെ ശത്രുവാണ്. സഹോദരനെ വെറുത്തു കൊണ്ടാ വരുത് ആരാധന. അത് കപട ഭക്തിയാണ്. അമ്പലമായാലും പള്ളിയായാലും മോസ്ക് ആയാലും അതെല്ലാം വിശുദ്ധമാണ്. ഈശ്വരൻ സകല പരാചരങ്ങളുടെയും സൃഷ്ടാവാകുന്നു. അതുകൊണ്ട് തന്നെ നാം എല്ലാം ഒന്നാകുന്നു. നമുക്ക് അന്യോന്യം സ്നേഹിക്കാൻ പഠിക്കാം.



കോർ എപ്പിസ്കോപ്പന്മാരെ വാഴിക്കൽ - അനുകരണീയ മാതൃക

ചെങ്ങന്നൂർ ഭദ്രാസനത്തിൽപ്പെട്ട ജോൺ ദാനിയേലച്ചനും, കെ. ഒ. ഫിലിപ്പ് അച്ചനും കോർ-എപ്പിസ്കോപ്പാ സ്ഥാനം നൽകി ആദരിക്കുവാൻ ചെങ്ങന്നൂർ ഭദ്രാസനം തീരുമാനിച്ച വിവരം അറിഞ്ഞതിലുള്ള സന്തോഷം രേഖപ്പെടുത്താനാണ് ഇത് എഴുതുന്നത്. ഭദ്രാസനത്തിലെ വിവിധ കർമ്മ സരണികളിൽ വ്യക്തിമുദ്ര പതിപ്പിച്ചവരാണ് ഈ രണ്ട് വൈദിക ശ്രേഷ്ഠർ. വന്യനായ ജോൺ ദാനിയേലച്ചൻ സഭാ മാനേജിംഗ് കമ്മറ്റി അംഗമായും. വന്യനായ കെ. ഒ. ഫിലിപ്പച്ചൻ ഭദ്രാസന സെക്രട്ടറിയായും സ്തുത്യർഹമായ സേവനം അനുഷ്ഠിച്ചിട്ടുണ്ട്.

ചെങ്ങന്നൂർ ഭദ്രാസനത്തിൽ ഉത്തമരായ കോർ-എപ്പിസ്കോപ്പന്മാരെ കണ്ടെത്തുവാൻ അഭിവന്ദ്യ ഇടവക മെത്രാപ്പോലീത്താ തിരുമനസ്സ് മുന്നോട്ടു വച്ച മാനദണ്ഡങ്ങൾ അത്യന്തം പ്രശംസനീയവും ഇതര ഭദ്രാസനങ്ങൾക്ക് അനുകരണീയവുമാണ്. കഴിഞ്ഞ കാലങ്ങളിൽ ഈ സ്ഥാനത്തേക്ക് യോഗ്യരായവർ പലരും പരിഗണിക്കപ്പെടാതെ പോയി എന്ന പരാതി സഭയിൽ പരക്കെ നിലവിലുണ്ടായിരുന്നു. അൽപ്പം സ്വാധീനം ഉള്ളവർക്കു മാത്രമേ ഈ പദവി ലഭിക്കുകയുള്ളൂ എന്ന ധാരണയും പൊതുവെയുണ്ട്. ഇത്തരം പരാതികൾ പൂർണ്ണമായും ഒഴിവാക്കുവാൻ അഭിവന്ദ്യ തിരുമനസ്സിന്റെ ഈ തീരുമാനങ്ങൾ കൊണ്ട് സാധ്യമാകും. ഇത് നമ്മുടെ ഭദ്രാസനത്തിന് മാത്രമല്ല സഭയിൽ ആകമാനം പ്രാവർത്തികമായെങ്കിൽ എത്ര നന്നായേനെ എന്നാശിച്ചു പോകുന്നു.

60 വയസ്സിന്റെ പ്രായ പരിധിയും 25 വർഷത്തെ പൗരോഹിത്യ സേവന പാരമ്പര്യവും ഉള്ള വൈദികരെ അവർ ആവശ്യപ്പെടാതെ തന്നെ മെത്രാപ്പോലീത്താ നേരിട്ട് ഈ സ്ഥാനത്തേക്ക് നിർദ്ദേശിക്കുന്ന ശൈലി അത്യന്തം ശ്ലാഘനീയമാണ്. അത് കോർ-എപ്പിസ്കോപ്പാ സ്ഥാനത്തിന്റെ മഹിമയും മാറ്റം വർദ്ധിപ്പിക്കുമെന്നതിൽ രണ്ടു പക്ഷമില്ല. വ്യക്തിപരമായ ശുപാർശയോ സ്വാധീനങ്ങളോ ചെലുത്താതെ യോഗ്യരായ എല്ലാവർക്കും ഈ സ്ഥാനം ലഭിക്കും എന്നതാണ് ഈ മാനദണ്ഡങ്ങളുടെ ദീർഘകാല പ്രസക്തി.

ചെങ്ങന്നൂർ ഭദ്രാസനത്തിൽ ആവിഷ്കരിച്ച കോർ-എപ്പിസ്കോപ്പാ സ്ഥാനത്തിന്റെ എല്ലാ മാനദണ്ഡങ്ങൾക്കും യോഗ്യരായി ഇരുന്നിട്ടും വന്യനായ പി. വി. ജോണച്ചനും, കെ. ജി. ചെറിയാനച്ചനും ഈ സ്ഥാനലബ്ധിയിൽ നിന്നും ഒഴിഞ്ഞ് മാറിയിൽ ദുഃഖമുണ്ട്. എങ്കിലും അതവരുടെ പൗരോഹിത്യ ശുശ്രൂഷയെപ്പറ്റിയുള്ള തനതായ ദർശനങ്ങളും കാഴ്ചപ്പാടുകളുമാണ് എന്ന് ധരിച്ച് പ്രത്യേക അനുമോദനങ്ങൾ അർപ്പിക്കുന്നു.

സഭയിലെ പല നൂതന കർമ്മപദ്ധതികൾക്കും ആരംഭം കുറിച്ച നമ്മുടെ ഭദ്രാസനം ഈ രംഗത്തും വ്യക്തമായ സംഭാവന നൽകുന്നു എന്നതിൽ അത്യധികം സന്തോഷിക്കുന്നു. അഭിനവ കോർ-എപ്പിസ്കോപ്പന്മാർക്ക് എല്ലാവിധ അനുമോദനങ്ങൾ അർപ്പിക്കുകയും അഭിവന്ദ്യ തിരുമേനിയുടെ ആരോഗ്യത്തിനായി പ്രാർത്ഥിക്കുകയും ചെയ്യുന്നു.



കോടുകുളത്തി പ്രകാശ ഗിരി ഇടവകയുടെ ചമ്മത്തും മൂക്ക് ജംഗ്ഷനിൽ നിർമ്മിക്കപ്പെട്ട സെ. മേരീസ് കുരിശിൻ സൗധത്തിന്റെ കുദാശ അഭി. തോമസ് മാർ അത്താനാസിയോസ് തിരുമേനി നിർവ്വഹിച്ചു.

ഭരമംസകൾ



ചെങ്ങന്നൂർ: മർത്തമറിയം വനിതാസമാജം കേന്ദ്ര പരീക്ഷയിൽ (ജൂനിയർ വിഭാഗം) ചെങ്ങന്നൂർ ഭദ്രാസനത്തിൽ ഒന്നാം റാങ്ക് കരസ്ഥമാക്കിയ ശ്രീമതി സോഫിയ ഫിലിപ്പ് കുറ്റൂർ ബഥാന്യ ഗ്രിഗോറിയോസ് ഇടവകാംഗവും ബഹു. ഫിലിപ്പ് ജേക്കബ് അച്ചന്റെ സഹധർമ്മിണിയും ആണ്. ബഥേൽ പത്രികയുടെ ആശംസകൾ.



സാമ്പാർഗ്ഗിക അരാജകത്വത്തെ അതിജീവിക്കുന്ന സത്യസന്ധത

“സത്യമേവ ജയതേ” എന്ന ഉത്കൃഷ്ട ചിന്താ ശകലങ്ങൾ ലോകത്തിന് നൽകിയത് നമ്മുടെ ഭാരത വർഷത്തിന്റെ പൂർവ്വകാല ഋഷീശ്വരന്മാരാണ്. സത്യം ദൈവമാണ് എന്ന് മഹാത്മാ ഗാന്ധിയും ഉറക്കെ പറഞ്ഞിട്ടുണ്ട്. പക്ഷെ ഇന്നത്തെ നമ്മുടെ ദൈവംദിന ജീവിതത്തിൽ ഏറ്റവും വലിയ മൂല്യ ശോഷണം വന്നിട്ടുള്ളത് സത്യത്തിനാണ് എന്ന വസ്തുത നമ്മെ ഇരുത്തി ചിന്തിപ്പിക്കേണ്ട കാര്യമാണ്. സത്യദീക്ഷ ഇല്ലായ്മയും അസത്യം പറയാനുള്ള പ്രവണതയും ഇന്ന് നമ്മുടെ സമൂഹ ശരീരത്തിൽ അർബുദം പോലെ വ്യാപിച്ചു വരികയാണ്.

പാശ്ചാത്യരെ നാം പലപ്പോഴും വിമർശിക്കാറുണ്ടല്ലോ. അവരുടെ ഇടയിലെ സാമ്പാർഗ്ഗിക അരാജകത്വത്തെ തള്ളിപ്പറയേണ്ടത് ആവശ്യം തന്നെയാണ്. പക്ഷെ അവർ ദൈവംദിന വ്യക്തി ജീവിതത്തിൽ ഉയർന്ന നിലയിൽ സത്യസന്ധത പുലർത്തുന്നു എന്ന കാര്യം ശ്രദ്ധേയമാണ്. ഒരു കാരണവുമില്ലാതെ അനാവശ്യമായിപ്പോലും നുണ പറയുക എന്നത് നമ്മുടെ ശീലമായി മാറിക്കഴിഞ്ഞു. ഒരു ചെറിയ അനുഭവം പറയട്ടെ- എന്റെ ഒരു സുഹൃത്തിനെ ഈയിടെ ഞാൻ ഫോൺ ചെയ്തിരുന്നു. അദ്ദേഹം വീട്ടിലില്ലായിരുന്നു ‘വരുമ്പോൾ അങ്ങോട്ട് വിളിക്കാൻ പറയാം’ എന്ന് അദ്ദേഹത്തിന്റെ സഹധർമ്മിണി പറഞ്ഞു. രണ്ട് ദിവസം കഴിഞ്ഞ് ഞാൻ അദ്ദേഹത്തെ വിളിച്ചപ്പോൾ അദ്ദേഹം പറയുകയാണ് ഞാൻ പലപ്രാവശ്യം താങ്കളെ ഫോൺ ചെയ്തല്ലോ, അന്നൊന്നും ആരും വീട്ടിലില്ലായിരുന്നു. എന്റെ വീട്ടിൽ കോളർ ഐഡി എന്ന സമ്പ്രദായമുണ്ട്. ആരെങ്കിലും വിളിച്ചാൽ വിളിക്കുന്ന ആളിന്റെ ഫോൺ നമ്പർ അതിൽ തെളിഞ്ഞു കിടക്കും. അദ്ദേഹത്തിന് ഇതറിയില്ല. അതിനാലാകാം അദ്ദേഹം ഈ നുണ പറഞ്ഞത്. എന്നെ അത്ഭുതപ്പെടുത്തുന്ന കാര്യം, എന്തിനാണ് തീരെ അനാവശ്യമായ ഈ നുണ അദ്ദേഹം പറഞ്ഞത്. താങ്കളെ വിളിക്കാൻ ഞാൻ മറന്നു പോയി

എന്ന സത്യം സത്യമായിത്തന്നെ പറയാമായിരുന്നില്ലേ.

മറ്റൊരനുഭവം-ഒരിക്കൽ വിദേശത്തു വച്ച് എന്റെ പേഴ്സ് നഷ്ടപ്പെട്ടു. ജർമ്മനിയിൽ ഐഡൽ ബർഡ് സർവ്വകലാശാലയിൽ ഞാൻ ഉപരി ഗവേഷണം ചെയ്യുന്ന കാലം. താമസ സ്ഥലത്തുനിന്ന് 3 ട്രാം വണ്ടികൾ മാറിക്കയറിയാണ് യൂണിവേഴ്സിറ്റിയിൽ എത്തുന്നത്. ഒരു ദിവസം ഏതോ ഒരു ട്രാം വണ്ടിയിലാണ് എന്റെ പേഴ്സ് മറന്നിട്ടത്. സർവ്വകലാശാലയിൽ ക്യാന്റീനിൽ ആഹാരം കഴിക്കാനെത്തിയപ്പോഴാണ് പേഴ്സ് നഷ്ടപ്പെട്ട കാര്യം അറിയുന്നത്. സഹപ്രവർത്തകരായ ജർമ്മൻകാർ പറഞ്ഞു. “സാരമില്ല വൈകുന്നേരം 6 മണി കഴിഞ്ഞ് പോലീസ് സ്റ്റേഷനിൽ ഒന്നന്വേഷിക്കൂ പേഴ്സ് അവിടെക്കിട്ടും”. അതനുസരിച്ച് ഞാൻ വൈകുന്നേരം പോലീസ് സ്റ്റേഷനിൽ എത്തി. അരധനസൺ പേഴ്സ് നിരത്തി ഇട്ടിട്ട് ‘താങ്കളുടെ പേഴ്സ് ഏതാണെന്ന് നോക്കിയെടുത്തു കൊള്ളൂ’ എന്ന് പോലീസ് ഓഫീസർ പറഞ്ഞു. മറ്റ് യാതൊരു ചോദ്യവുമില്ല. ഞാനെന്റെ പേഴ്സ് എടുത്തു അതിലെ പണം അങ്ങനെ തന്നെയുണ്ടായിരുന്നു. ഇന്ത്യയിൽ ഇത്തരം സംഭവങ്ങൾ ഇല്ല എന്ന് പറയുന്നില്ല. പക്ഷേ അപൂർവ്വമല്ലേ. പല വിദേശ രാജ്യങ്ങളിലും ഈ സത്യദീക്ഷ നിത്യജീവിതത്തിലെ അനുഭവമാണ്. രാഷ്ട്രത്തിന്റെ അന്തസ്സം യശസ്സം നിലനിർത്തണമെങ്കിൽ നാം ഭാരതീയർ നിത്യജീവിതത്തിൽ സത്യസന്ധതാശീലം പുലർത്തേണ്ടിയിരിക്കുന്നു. ഇത് പ്രയാസമുള്ള കാര്യമല്ല. ഓരോ ദിവസവും പ്രഭാതത്തിൽ നാം ഒരു പ്രതിജ്ഞയെടുക്കുക. ഇന്ന് ഞാൻ ചെറിയ നുണകൾപോലും പറയുകയില്ല. അങ്ങനെ സത്യദീക്ഷ ഒരു ശീലമാക്കണം. മഹാഭാരതത്തിലെ പ്രശസ്തമായ ഒരു വരി നമുക്കിവിടെ ഓർക്കാം. ശകുന്തള ദുഷ്ടതനോട് പറയുന്നതാണ്. “സത്യത്തേക്കാൾ വലുതായി മറ്റൊന്നുമില്ല”.



ഏവൻഗേലോനു ചിന്തകൾ

**നോമ്പിലെ രണ്ടാം ഞായർ (ഫെബ്രുവരി 25)
വേദഭാഗം (വി. ലൂക്കോ. 5:12-16)**

വലിയനോമ്പിലെ ഓരോ ഞായറാഴ്ചയും, കർത്താവ് ചെയ്ത ഓരോ അത്ഭുതം രേഖപ്പെടുത്തിയിരിക്കുന്നു. ക്രിസ്തീയ സഭയുടെ ചരിത്രപരമായ പാരമ്പര്യം അനുസരിച്ച് പുതിയ നിയമ കാലം മുതൽ യേശു ചെയ്ത അത്ഭുതത്തെ 'Gesta christi' എന്നാണ് വ്യാഖ്യാനിച്ചിരുന്നത്. സെ. അഗസ്റ്റിൻ, യേശുവിന്റെ അത്ഭുതങ്ങളെ താഴെ പറയും പ്രകാരമാണ് വ്യാഖ്യാനിക്കുന്നത്. അത്ഭുതങ്ങൾക്ക് നാവ് ഉണ്ടെങ്കിൽ, ഈ അത്ഭുതങ്ങൾ ക്രിസ്തുവിനെ കുറിച്ചായിരിക്കും നമ്മോട് സംസാരിക്കുന്നത്. ഈ ക്രിസ്തു "ദൈവത്തിന്റെ വചനമാണ്". He was the word of God) "and all the acts of the word are themselves words for us" they are not as pictures merely to look at and admire, but as letters which we must seek to read and understood. പുതിയ നിയമത്തിൽ, യേശുതമ്പുരാൻ ചെയ്തിട്ടുള്ള അത്ഭുതങ്ങളിൽ 35 സംഭവങ്ങൾ രേഖപ്പെടുത്തിയിരിക്കുന്നു. യേശുതമ്പുരാൻ ചെയ്ത ഈ അത്ഭുതങ്ങളിലും രോഗസൗഖ്യശുശ്രൂഷകളിലും, ഏതെങ്കിലും രോഗങ്ങൾ തന്റെ ശക്തിയെ ക്ഷയിപ്പിച്ചതായോ, പിശാചുക്കൾ തന്റെ വാക്കുകളെ തിരസ്കരിച്ചതായോ കാണുന്നില്ല.

കുഷ്ഠരോഗിയെ സൗഖ്യമാക്കിയ സംഭവമാണ് വി. ലൂക്കോ 5: 12-16 ഭാഗങ്ങളിൽ രേഖപ്പെടുത്തിയിരിക്കുന്നത്. ലേവ്യപുസ്തകം 13, 14 അദ്ധ്യായങ്ങളിൽ കുഷ്ഠരോഗത്തെ സംബന്ധിച്ച് സമൂഹത്തിന്റെ കാഴ്ചപ്പാടുകളും, നിയമങ്ങളും മറ്റും രേഖപ്പെടുത്തിയിട്ടുണ്ട്. യഹൂദന്മാരുടെ കാഴ്ചപ്പാടിൽ 'കുഷ്ഠ'ത്തെ ഒരു രോഗമായി കണക്കാക്കുന്നില്ല. Leper is an out caste and sinner; Jews talked about healing the sick but about 'cleansing' the leper. പുറ: 4 : 6 സംഖ്യ 12 : 10, 2 രാജാ. 5 : 1 എന്നീ ഭാഗങ്ങളിൽ മോശ, മീര്യാം, നയമാൻ എന്നിവർക്കുണ്ടായ 'കുഷ്ഠ' രോഗത്തെപ്പറ്റി പ്രതിപാദിച്ചിരിക്കുന്നു; Church Fathers regarded leprosy as typical of heresy rather than of moral offences -ശാരീരിക വേദനയോടൊപ്പം സമൂഹത്തിൽ നിന്നും തള്ളപ്പെട്ട ജീവിതമാണ് കുഷ്ഠരോഗികളുടെ ജീവി

തം. യേശു ഈ രോഗിയെ സ്പർശിച്ചതിലൂടെ "no one in society who is to be left untouched by His Gospel" എന്ന സന്ദേശം ലോകത്തിനു നൽകുന്നു.

ശാരീരികമായും, മാനസികമായും, ആത്മികമായും വേദനപ്പെടുന്ന വ്യക്തിയും, ഏകാന്തതയിൽ ജീവിക്കുന്ന വ്യക്തിയുമാണ് ഈ കുഷ്ഠരോഗി.

അന്നത്തെ സാമൂഹ്യ നിയമങ്ങൾ ലംഘിച്ചുകൊണ്ട് യേശുവിന്റെ അടുക്കൽ വരുന്നതിന് ധൈര്യം ലഭിച്ച ഈ മനുഷ്യന് യേശുവിൽ ഉണ്ടായിരുന്ന ആഴമായ വിശ്വാസത്തെ വെളിവാക്കുന്നു.

"എനിക്ക് മനസ്സുണ്ട്" എന്നുള്ള മനസ്സോടുകൂടിയാണ് യേശു കുഷ്ഠരോഗിയെ സ്പർശിക്കുന്നത്. "moved with pity" എന്നാൽ, വേറൊരു വ്യാഖ്യാനം അനുസരിച്ച് "moved with anger" എന്നാണ്. ഈ മനുഷ്യന്റെ വിഷമങ്ങളും അവസ്ഥയും കണ്ട് അവനെ ഒറ്റപ്പെടുത്തിയ സമൂഹത്തിന്റെ അധർമ്മികത കണ്ട് യേശുവിന് കോപം ഉണ്ടായി; ഇന്നത്തെ ലോകത്തിന്റെ കപടതയും അധർമ്മികതയും ക്രിസ്ത്യാനിയെ കോപാകുലനാക്കുന്നുണ്ടോ?

പരിശുദ്ധനായ ദൈവത്തെയും പാപിയായ മനുഷ്യനെയും തമ്മിൽ വേർതിരിച്ച് നിർത്തുന്ന ഇന്നത്തെ ലോകത്തിന്റെ സമ്പ്രദായവും ഭയാനകമാണ്. ഈ വേർതിരിവ് ദൈവം ഇല്ലായ്മ ചെയ്തു. "Christ was willing to be made a Curse for us" എന്നാണ് വി. പൗലോസ് രേഖപ്പെടുത്തുന്നത്.

പാപിയായ മനുഷ്യൻ വിനയത്തോടും, ആദരവോടും കൂടി യേശുവിന്റെ അടുക്കൽ വരുമ്പോൾ, മനുഷ്യന്റെ ആവശ്യങ്ങളിൽ യേശു അവനോടു താദാത്മ്യം പ്രാപിക്കുകയും മനുഷ്യന്റെ പ്രയാസങ്ങളും പാപങ്ങളും യേശു ഏറ്റെടുത്ത് അവൻ നമ്മെ സ്പർശിച്ച്, നീതീകരണത്തിന്റെ സന്തോഷത്തിലേക്ക് ആനയിക്കുകയും ചെയ്യും.

തന്റെ മശിഹാത്വത്തെക്കുറിച്ച് ജനങ്ങളിൽ തെറ്റിദ്ധാരണ ഉണ്ടാക്കാതിരിക്കുന്നതിനുവേണ്ടിയാണ് സൗഖ്യം പ്രാപിച്ച മനുഷ്യനോട് യേശു ചെയ്ത അത്ഭുതം പരസ്യമാക്കരുതെന്ന് പറയുന്നത്. എന്നാൽ ന്യായപ്രമാണം ലംഘിക്കാതിരിക്കുന്നതിനും, വിശുദ്ധി ലഭിച്ച ഈ മനുഷ്യന് സമൂഹത്തിൽ ഒത്തുചേർന്നു പോകുന്നതിന് തടസ്സമില്ലാ



എന്നുള്ള സർട്ടിഫിക്കറ്റ് ലഭിക്കുന്നതിനുമായിട്ടാണ് പുരോഹിതന്റെ അടുത്ത് ചെല്ലുവാൻ ആവശ്യപ്പെടുന്നത്. അനേകം ആളുകൾ ഉപദേശം കേൾക്കുന്നതിനും സൗഖ്യം പ്രാപിക്കുന്നതിനും വേണ്ടി കടന്നു വന്നുവെങ്കിലും യേശു തമ്പുരാൻ പ്രാർത്ഥിക്കുന്നതിനായി പോയി; പരിശുദ്ധ നോമ്പിൽ പാപപുണ്ണുകളെ നിർമ്മാർജ്ജനം ചെയ്യുന്നതോടൊപ്പം, പ്രാർത്ഥനയ്ക്കായി കൂടുതൽ സമയം ക്രമീകരിക്കുന്നതിനും നാം തയ്യാറാവണം.

II. നോമ്പിലെ മൂന്നാം ഞായർ - മാർച്ച് 4

വേദഭാഗം : (വി. മർക്കോസ് 2 : 1 - 12)

വി. മത്താ. 9 : 2 - 8, വി. ലൂക്കോ. 5 : 17 - 26 എന്നീ ഭാഗങ്ങളിലും ഈ സംഭവം പ്രതിപാദിക്കുന്നുണ്ട് കർത്താവിന്റെ ഉയിർപ്പ് പെരുന്നാളിനുവേണ്ടിയുള്ള ഒരുക്കത്തിൽ ഈ ഭാഗത്തുനിന്നും മൂന്നു തരത്തിലുള്ള സൂചനകളാണ് (Three fold Symbolism) നമുക്ക് നൽകുന്നത്. പാപം മൂലം മനുഷ്യന്റെ ആത്മാവിനു പക്ഷവാതം ഉണ്ടാകും എന്നാൽ വിശ്വാസത്തോടുകൂടി യേശുവിന്റെ അടുക്കൽ വരുമ്പോൾ നമ്മുടെ ആത്മിക തളർച്ചയെ മാറ്റിത്തരും. യേശുവിൽ നിന്ന് അകന്നു ജീവിക്കാൻ നമുക്ക് ഒന്നും ലഭ്യമാവുകയില്ല. യേശുവിനു മാത്രമേ നമ്മുടെ ശരീരത്തെയും ആത്മാവിനെയും സൗഖ്യമാക്കുവാൻ സാധിക്കുകയുള്ളൂ. യേശുവിന്റെ അടുക്കൽ വരുന്ന മനുഷ്യർ തമ്മിൽ തമ്മിൽ സഹായിക്കുവാൻ മനസ്സുള്ളവരാകും.

യേശു തമ്പുരാൻ ആളുകൾ സമ്മേളിക്കുന്ന സ്ഥലങ്ങളിലെല്ലാം പ്രസംഗിക്കുമായിരുന്നു. മലകളിലും, താഴ്വാരങ്ങളിലും, സുന്നഗോളുകളിലും, ഭവനങ്ങളിലുമെല്ലാം. വി. മർക്കോസിന്റെ സുവിശേഷത്തിൽ "He was at home" എന്നാണ് രേഖപ്പെടുത്തിയിരിക്കുന്നത്. ഈ നോമ്പിൽ കൂടി, യേശു എന്റെ വ്യക്തി ജീവിതത്തിലും, കുടുംബ ജീവിതത്തിലും ഉണ്ടോ എന്ന് പരിശോധിക്കണം. യേശു എന്റെ വീട്ടിലുണ്ടെങ്കിൽ "there will be a gathering at the door". കർത്താവിനെ സ്വീകരിക്കുന്ന ഈ വീട്ടുടയവന് ധാരാളം ത്യാഗങ്ങൾ സഹിക്കേണ്ടതായി വരുന്നു. യേശുവിനോടു ചേർന്നുള്ള ജീവിതം നയിക്കുന്നവന് മറ്റുള്ളവരുടെ ആശ്വാസത്തിനും, ആവശ്യങ്ങൾക്കും വേണ്ടി കഷ്ടത അനുഭവിക്കുന്നവനായിത്തീരുന്നു.

തളർവാത രോഗിയായ മനുഷ്യനോട് "നിന്റെ പാപങ്ങൾ മോചിച്ചിരിക്കുന്നു" എന്നാണ് യേശു പറയുന്നത്. പാപത്തിന്റെ ശിക്ഷയായിട്ടാണ് ശാരീ

രിക ബലക്ഷയം സംഭവിച്ചതെന്നും, ആയതിനാൽ ശരീരബലത്തേക്കാൾ ആത്മിക ഉണർവും വീണ്ടെടുപ്പുമാണ് ഈ മനുഷ്യന് ആവശ്യമെന്നും യേശു വ്യക്തമാക്കുന്നു. എന്നാൽ ഇന്ന് we have made oil more important than blood land; national prestige more important than human welfare.

തളർവാത രോഗിയെ യേശുവിന്റെ അടുക്കൽ എത്തിക്കുന്ന നാല് മനുഷ്യർ. തളർവാത രോഗിയുടെ സൗഖ്യം പ്രതീക്ഷിച്ച് ഈ മനുഷ്യർ യേശുവിന്റെ അടുക്കലേക്ക് കൊണ്ടുവന്നപ്പോൾ വലിയ ജനസമൂഹം കാരണം, യേശുവിന്റെ അടുക്കൽ ചെല്ലുന്നതിന് സാധിച്ചില്ല. എന്നാൽ ഈ മനുഷ്യനെ പാതിവഴിയിൽ ഉപേക്ഷിച്ച് പോകുവാൻ ആഗ്രഹിക്കാതിരുന്ന ഈ നാൽവർ, തടസ്സമായിരുന്ന മേൽക്കൂര പൊളിച്ച് ലക്ഷ്യപ്രാപ്തി കൈവരിക്കുന്നു. ഇതാണ് ആത്മിക സംഘടനകളുടെയും ആത്മിക നേതാക്കന്മാരുടെയും സുവിശേഷവേല. അല്ലാതെ മേൽക്കൂരകളും മതിലുകളും പണിത് ജനത്തെ തളർവാതരോഗിയാക്കുകയല്ല വേണ്ടതെന്ന് ഇന്നത്തെ ആദ്ധ്യാത്മിക ലോകത്തോട് വിളിച്ചു പറയുന്നു.

യേശുവിന്റെ നന്മപ്രവർത്തിയിൽ വിമർശനം ചൊരിയുന്ന പരീശന്മാരെയും ഈ സംഭവത്തിൽ കാണാം. ചത്തു ചീഞ്ഞുനാറിക്കിടക്കുന്ന ഒരു നായയുടെ അവശിഷ്ടങ്ങൾക്കിടയിലും തിളക്കമുള്ള പല്ലുകൾ ദർശിക്കുന്ന ഒരു മനുഷ്യനെപ്പോലെയുള്ളവനാണ് ക്രിസ്ത്യാനി എന്ന് ഒരു ചിന്തകൻ പറഞ്ഞിട്ടുണ്ട്. നന്മ കണ്ടെത്തുന്നതിനു പകരം നന്മയിലും നിയമങ്ങൾ അടിച്ചേൽപ്പിക്കുന്നതിനും, നന്മ ചെയ്യുന്നവനെ പോറൽ ഏൽപ്പിക്കുന്നവനും പരീശപ്രമാണിയായ ആത്മിക പ്രവർത്തകനാണെന്ന് വിസ്മരിക്കരുത്.

ഈ നോമ്പിൽ തളർവാതരോഗിയെ സൗഖ്യമാക്കിയ കർത്താവ് അവനോടു പറഞ്ഞ വാക്കുകൾ നമുക്ക് ശ്രവിക്കുന്നതിനും, പ്രായോഗിക ജീവിതത്തിൽ നിലനിർത്തുന്നതിനും സാധ്യമാകട്ടെ "Arise, take up your bed and walk".

III. നോമ്പിലെ നാലാം ഞായർ മാർച്ച് 11.

വേദഭാഗം (വി. മത്തായി 15 : 21 - 31)

വി. മർക്കോസ് 7 : 24 - 30 വരെയുള്ള ഭാഗങ്ങളിലും ഈ സംഭവം രേഖപ്പെടുത്തിയിട്ടുണ്ട്. വിനയാന്വിതയായ ഒരു പുറജാതിക്കാരി സ്ത്രീ യേശുവിനാൽ ആദ്യം ശോധന ചെയ്യപ്പെടുകയും അവളുടെ വിശ്വാസത്തിന്റെ ആഴത്താൽ അവസാനം



പ്രശംസിക്കപ്പെടുകയും ചെയ്യുന്ന സംഭവമാണ് ഇതിലെ പ്രതിപാദ്യം. “യിസ്രായേൽ ഗൃഹത്തിലെ കാണാതെപോയ ആടുകൾ” എന്ന് വി. മത്തായി രേഖപ്പെടുത്തുമ്പോൾ “മുമ്പെ മക്കൾക്ക് തൃപ്തി വരട്ടെ” എന്ന് വി. മർക്കോസ് രേഖപ്പെടുത്തുന്നു. വി.ലൂക്കോസ് ഈ സംഭവം തന്റെ സുവിശേഷത്തിൽ ഉൾക്കൊള്ളിച്ചിട്ടില്ല. പലസ്തീനിൽ, ഒരു സ്ഥലത്തും തനിക്ക് ഏകാന്തത കിട്ടുകയില്ലെന്നും താൻ പോകുന്നിടത്തൊക്കെയും ജനസമൂഹം അനുഗമിക്കുമെന്നറിയാമായിരുന്ന യേശു ഗലീലിയായിൽ കൂടി നേരെ വടക്കോട്ടു യാത്ര ചെയ്ത് ഫൊയ്നീക്യാക്കാർ അധിവസിക്കുന്ന സോർ, സീദോൻ പ്രദേശത്തേക്കു വന്നു ചേർന്നു. എന്നാൽ ഇവിടെയും ഒരു സ്ത്രീ തന്റെ മാനുഷിക ആവശ്യത്തിനായി യേശുവിന്റെ അടുക്കൽ വന്നു ചേരുന്നു. യേശുവും യഹൂദന്മാരും തമ്മിലുള്ള ഒരു സംവാദത്തിനു ശേഷമാണ് (വി. മർക്കോസ് 7 : 1 - 23) ഈ സംഭവം നടക്കുന്നത്. യഹൂദന്മാരുടെ നിയമങ്ങൾ പുറമേയുള്ള ശുദ്ധീകരണത്തിനു മാത്രമേ ഉതകുന്നുള്ളൂ എന്നുള്ളത് ഈ ഭാഗം വ്യക്തമാക്കുന്നു. യഹൂദന്മാരുമായി കനാന്യർ ശത്രുതയിലായിരുന്നു. ഇങ്ങനെയുള്ള ഒരു സാഹചര്യത്തിലാണ് കനാന്യ സ്ത്രീ തന്റെ മകളുടെ മാനസിക സ്വസ്ഥതയ്ക്കു വേണ്ടി യേശുവിന്റെ അടുക്കൽ വരുന്നത്.

കർത്താവേ ദാവീദു പുത്രാ എന്നോടു കരുണ തോന്നണമേ. എന്നു നിലവിളിച്ചുകൊണ്ടു വരുന്ന സ്ത്രീയെ പറഞ്ഞയക്കണമേ എന്ന് ശിഷ്യന്മാർ യേശുവിനോടു പറയുന്നു. “Give her what she wants”. ക്രിസ്തീയമായ ഒരു സഹതാപമല്ല ഇത്. ഇന്ന് ഇത്തരത്തിലുള്ള ഒരു സമീപനമാണ് ക്രിസ്തീയ സമൂഹത്തിൽ കാണുന്നത്. ആവശ്യവുമായി കടന്നുവരുന്ന ഒരു വ്യക്തിയുടെ ആത്മീക നിലവാരം ശോധന ചെയ്ത് അവനോടു കരുണ കാണിക്കുന്ന ഒരു സമീപനമാണ് കരണീയമായിട്ടുള്ളത്. ആത്മീക നേതാക്കന്മാർ, ഭൗമികാവശ്യങ്ങൾക്കു വേണ്ടി കടന്നു വരുന്നവരെ അതിൽ തൃപ്തരായി പറഞ്ഞയക്കുക മാത്രമല്ല, ദൈവിക വിശ്വാസത്തിൽ അവരെ ഉറപ്പിച്ചു നിർത്തുന്നതിൽ താൽപ്പര്യം കാണിക്കേണ്ടിയിരിക്കുന്നു.

കനാന്യ സ്ത്രീയുടെ വിശ്വാസവും, താഴ്മയും (faith and humility) ഇവിടെ വ്യക്തമാകുന്നു. യേശുവുമായുള്ള സംവാദത്തിൽ നിരാശാജനകവും, പ്രകോപിതവുമായ ഒരു മറുപടിയാണ് യേശുവിൽ

നിന്ന് കേട്ടതെങ്കിലും അവൾ ഒട്ടും അധൈര്യപ്പെട്ട് പിൻമാറിപ്പോയില്ല. അവളുടെ ആഴമേറിയ വിശ്വാസത്തിന്റെ മൂല്യതയെ കൂടുതൽ പ്രശോഭിതമാക്കുവാൻ കാരണമായി. മാത്രവുമല്ല, ഈ സംഭവത്തിൽ അവളെ നായ്കുട്ടിയോടും യഹൂദന്മാരെ യജമാനന്മാരോടും സാദൃശ്യപ്പെടുത്തുന്നതുവഴി, തന്റെ താഴ്മയെ പ്രകടമാക്കുകയാണ് ചെയ്യുന്നത്. പരിശുദ്ധ നോമ്പ് വിശ്വാസികളുടെ ദൈവവിശ്വാസത്തെ ചോദ്യം ചെയ്യപ്പെടാതെ ശക്തിമത്താക്കുന്നതിനും വിനയാന്വിതമായ ജീവിതം നയിക്കുന്നതിനും പ്രേരണ നൽകണം.

മുൻ വിധികൾ കൂടാതെ യേശുവിനെ സമീപിക്കുന്ന ഏവർക്കും വർണ്ണവർഗ്ഗ വ്യത്യാസം കൂടാതെ കൃപ പ്രാപിക്കുവാൻ സാധിക്കുമെന്നുള്ള സത്യം ഈ സംഭവത്തിൽ കൂടി നമ്മെ ഓർമ്മപ്പെടുത്തുന്നു. മാത്രവുമല്ല, മറ്റുള്ളവരുടെ സന്തോഷത്തിനും നന്മയ്ക്കും വേണ്ടി മദ്ധ്യസ്ഥത അർപ്പിച്ച് പ്രാർത്ഥിക്കുവാൻ കടപ്പെട്ടവരാണ് നാം എന്നുള്ള ബോധവും നമുക്ക് വ്യക്തമാക്കി തരുന്ന സംഭവമാണ് ഇത്.

IV. നോവിലെ അഞ്ചാം ഞായർ-മാർച്ച് 18 വേദഭാഗം (വി. ലൂക്കോസ് 13 : 10 - 17)

യേശു സുന്നഗോഗിൽ കടന്നു ചെല്ലുന്ന അവസാന രംഗമാണ് ഇത്. ആയതിനാൽ യേശുവിന്റെ ഓരോ വാക്കുകളും പ്രവർത്തിയും വളരെ സൂക്ഷ്മമായി സുന്നഗോഗ് അധികാരികൾ നിരീക്ഷിക്കുന്നുണ്ടായിരുന്നുവെന്നത് സ്പഷ്ടം. 18 വർഷമായി ശാരീരികമായി കുന്നുള്ള സ്ത്രീ ദൈവാലയത്തിൽ (സുന്നഗോഗിൽ) കഴിയുന്നതും, ശാബതിൽ അവിടെ കടന്നു വന്ന യേശു അവളെ വിളിച്ച് കൂന്തിവർത്തിയ സംഭവമാണ് പ്രതിപാദ്യം.

ന്യായപ്രമാണത്തിലെ കല്പനകൾ എല്ലാം തന്നെ ദൈവത്തെയും മനുഷ്യനെയും സ്നേഹിക്കണമെന്നുള്ളതാണ് (വി. ലൂക്കോ. 10 : 25 - 28). പ്രത്യേകിച്ച് ശാബതിനെ കുറിച്ചുള്ള പ്രമാണങ്ങളിൽ രണ്ടു കാര്യങ്ങൾ യേശു ചോദ്യം ചെയ്യുന്നുണ്ട് (വി. ലൂക്കോ. 6 : 1 - 5, 11). ദാവീദ് തനിക്കും കൂടെയുള്ളവർക്കും വിശന്നപ്പോൾ കാഴ്ചയപ്പം ഭക്ഷിക്കുവാൻ അനുവാദം കൊടുത്തു. (ലേവ്യ. 24 : 5 - 9) യേശുവും ശിഷ്യരും ശാബതിൽ കതിർ പഠിച്ചു ഭക്ഷിച്ചു. യേശു ശാബതിനും കർത്താവാ



കുന്നുവെന്നും, ഒരു മനുഷ്യനെ സൗഖ്യമാക്കുന്നതിൽ കൂടി ചെയ്യുന്ന കർമ്മത്തെ ദൈവം മാനിക്കുന്നുവെന്നും ഉള്ള സത്യം യേശു തമ്പുരാൻ ഓർമ്മപ്പെടുത്തുന്നു.

സുന്നഗോൾ പ്രമാണിയെപ്പോലെ ഇന്നും ആത്മിക നേതാക്കന്മാർക്ക് നിയമങ്ങളാണ് ആളുകളെക്കാൾ പ്രധാനം. പരിശുദ്ധ നോമ്പിൽ, ഭക്ഷണത്യാഗം, പ്രാർത്ഥന തുടങ്ങിയ കാര്യങ്ങൾ ഭംഗിയായി നിർവ്വഹിക്കും. പക്ഷെ നന്മ ചെയ്യുകയില്ല. അതുപോലെ, യേശു നിയമം തെറ്റിച്ച് ശാബത്തിൽ നന്മ ചെയ്തപ്പോൾ, സുന്നഗോൾ പ്രമാണി വിമർശനം നടത്തിയത് യേശുവിന്റെ മുമ്പിലല്ല ജനത്തിന്റെ അടുത്താണ്. യേശുവിന്റെ മുമ്പിൽ നിവർന്ന് നിൽക്കുവാനും, സംസാരിക്കുവാനും സുന്നഗോൾ പ്രമാണിക്കു സാധിച്ചില്ല. ഇതും നമ്മുടെ ഇന്നത്തെ അവസ്ഥയാണ്. നിയമങ്ങളെക്കാൾ ഉപരി ദൈവത്തെയും മനുഷ്യനെയും സ്നേഹിക്കുന്ന പ്രമാണമാണ് ഏറ്റവും ശ്രേഷ്ഠമായിട്ടുള്ളത്.

18 സംവത്സരമായി ദൈവാലയത്തിലായിരുന്ന ഈ സ്ത്രീയെ കണ്ടമാത്രയിൽ അവളെ യേശുവിന്റെ അടുക്കലേക്ക് വിളിച്ച് തന്റെ രോഗ ബന്ധനം അഴിഞ്ഞിരിക്കുന്നുവെന്ന് പറയുന്നു. മടുത്തുപോകാതെ നിരന്തരമായി പ്രാർത്ഥിക്കുന്ന ഒരു വ്യക്തിയാണ് ഈ സ്ത്രീയിൽ കൂടി നാം കാണുന്നത്. ദൈവത്തിന്റെ ആലയത്തിലെ വിശ്വാസികളുടെ സാന്നിദ്ധ്യവും, നിരന്തരമായ പ്രാർത്ഥനയും ദൈവം കാണാതെയോ കേൾക്കാതെയോ പോകുന്നില്ല. പാപത്താൽ ആത്മിക കൂന് ഉള്ള വ്യക്തിജീവിതങ്ങൾ പരിശുദ്ധ നോമ്പിൽ കൂടുതൽ സമയം ദൈവാലയ ആരാധനയ്ക്കും പ്രാർത്ഥനയ്ക്കുമായി ചെലവഴിക്കുവാൻ താൽപര്യം കാണിക്കണം. എങ്കിൽ മാത്രമേ ആത്മിക കൂന് മാറി ദൈവമുമ്പാകെ നിവർന്ന് നിൽക്കുവാൻ സാധിക്കുകയുള്ളൂ.

സഹായം നിർണ്ണായകമായ അവസരങ്ങളിൽ നിയമങ്ങളും വ്യവസ്ഥകളും അനുസരിച്ചല്ല, പ്രത്യുതാ സന്ദർഭത്തിന്റെ ഗൗരവം അനുസരിച്ച് പ്രവർത്തിക്കണമെന്നുള്ള ഒരു സന്ദേശം കൂടി ഈ ഭാഗത്ത് വ്യക്തമാകുന്നു.

ണ്ട്. ശാബതു നാളുകളിൽ മൃഗങ്ങൾക്ക് വെള്ളം നൽകിയതുപോലെ, ദീർഘനാളായി പൈശാചിക ബന്ധനത്താൽ കർത്താവിന്റെ മുഖത്തു നോക്കാൻ കഴിയാതിരുന്ന സ്ത്രീയെ ശാബതു ദിവസം സൗഖ്യമാക്കിയത് ഏറ്റവും പ്രാധാന്യമേറിയ സംഗതിയാണ്. ഈ നോമ്പിന്റെ നാളുകളിൽ എന്തെല്ലാം പാപകരമായ പ്രവർത്തികളാലാണ് നാം കുനിഞ്ഞിരിക്കുന്നതെന്ന് മനസ്സിലാക്കി അതിൽ നിന്ന് സ്വാതന്ത്ര്യം പ്രാപിക്കുവാനും, പാപാവസ്ഥയിലായിരിക്കുന്നവരെ അതിൽ നിന്ന് മോചിപ്പിക്കുവാനും നമുക്ക് സംഗതിയാകണം. ആയതിന് ദൈവിക സംസർഗ്ഗം വളരെ അത്യന്താപേക്ഷിതമാണ്.

V. നോമ്പിലെ ആറാം ഞായർ - മാർച്ച് 25

വേദഭാഗം : വി. യോഹന്നാൻ 9 : 1 - 41

മലങ്കര ഓർത്തഡോക്സ് സഭാ ദിനമായും, വി. കന്യകമറിയമിനോടുള്ള വചനിപ്പിന്റെ ദിനമായും ഇന്നേ ദിവസം ആചരിക്കുന്നു.

വി. വേദപുസ്തകത്തിൽ പ്രതിപാദിച്ചിട്ടുള്ള അത്ഭുതങ്ങളിൽ ജന്മനാ അന്ധനായ ഒരു മനുഷ്യന് സൗഖ്യം നൽകിയ സംഭവം ഇതുമാത്രമാണ് This man is symbolic of all humanity. ലോകത്തിന്റെ പ്രകാശമായ യേശു ക്രിസ്തുവിനാൽ എല്ലാ മനുഷ്യരും പ്രകാശിതരാകണം. വി. മാമോദീസായെക്കുറിച്ചും വ്യക്തമാക്കുന്ന ഈ വേദഭാഗം, വി. മാമോദീസായെ “holy illumination” എന്നും വിശേഷിപ്പിക്കുന്നു. വി. യോഹന്നാന്റെ സുവിശേഷത്തിൽ രേഖപ്പെടുത്തിയിട്ടുള്ള ഈ ആറാമത്തെ അത്ഭുതം രേഖപ്പെടുത്തിയിരിക്കുന്ന ഈ വേദഭാഗവും, വി. യോഹ. 3ഉം, 5ഉം അദ്ധ്യായങ്ങളും അറിയിപ്പിന്റെ ശനിയാഴ്ച രാത്രിയിൽ ഓർത്തഡോക്സ് സഭ വായനയ്ക്കായി ക്രമീകരിച്ചിട്ടുണ്ട്. Washing, Illumination, Healing, Faith, Conversion, Salvation എന്നീ കാര്യങ്ങൾ ഈ അതത്ഭുത പ്രക്രിയയിൽ കൂടി വ്യക്തമാകുന്നുണ്ട്.

വ്യക്തി ജീവിതത്തിലെ പാപം മൂലമാണ് രോഗങ്ങളും പ്രയാസങ്ങളും ഉണ്ടാകുന്നതെന്നുള്ള (പുറ. 20 : 5, യെസക്കി. 18 : 20) ചിന്താധാരയെ യേശുക്രിസ്തു നിഷേധിക്കുന്നു. ദൈവത്തിന്റെ മഹത്വം വെളിവാക്കുക എന്നുള്ളതാണ് ഈ അന്ധതയ്ക്കു കാരണമെന്നു



പറയുന്നു. പാപത്തിന്റെ ഫലമായിട്ടാണ് കഷ്ടതകളും മരണവും ലോകത്തിൽ വന്നതെന്നുള്ള പ്രസ്താവ്യവും (റോമ. 5 : 12) രോഗവും മരണവും പാപത്തിന്റെ ഫലമാണെന്നുള്ള (1 കോരി. 11 : 30) പ്രസ്താവ്യവും ശരിയാണ്. അങ്ങനെയെങ്കിൽ പാപം ഇല്ലായെങ്കിൽ ഈ ലോകത്തിൽ രോഗമില്ലാത്ത അവസ്ഥ ഉണ്ടാകുമല്ലോ. എന്നാൽ എല്ലാ രോഗങ്ങളും പാപത്തിന്റെ പ്രതിഫലമാണെന്നുള്ള ചിന്തയെ യേശു തമ്പുരാൻ നിഷേധിക്കുന്ന സംഭവമാണിത്.

യേശുവിന്റെ യാത്രയിൽ കണ്ട ഈ മനുഷ്യന്റെ അന്ധതയെ മാറ്റുന്നതിനായി, താൻ നിലത്തു തപ്പി ചേറുണ്ടാക്കി അത് അന്ധന്റെ കണ്ണിൽ പുരട്ടി, ശീലോഹാം കൂട്ടത്തിൽപോയി കഴുകുന്നതിന് ആവശ്യപ്പെടുകയായിരുന്നു. ഉല്പ. 2 : 7-ൽ പറയുന്ന മനുഷ്യ സൃഷ്ടിക്ക് തുല്യമായ ഒരു പ്രവർത്തിയാണ് ഈ സംഭവത്തിലും യേശു ചെയ്തതെന്ന് സഭാ പിതാവായ വി. ഐറേനിയോസ് പ്രസ്താവിക്കുന്നു. യറുശലേം ദൈവാലയത്തിനു പുറത്ത്, നടന്നുപോകുവാനുള്ള ദൂരത്തിൽ സ്ഥിതി ചെയ്യുന്ന കൂട്ടമാണ് ശീലോഹാം. ശീലോഹാം എന്നതിന്റെ അർത്ഥം അയക്കപ്പെട്ടവൻ - "Sent" Symbolizes Christ, The one sent by the Father. കൂടാതെപെരുന്നാൾ ദിവസം ഈ കൂട്ടത്തിലെ വെള്ളമാണ് ബലികർമ്മാദികൾക്ക് ഉപയോഗിക്കുന്നത്. ചേറുണ്ടാക്കി കണ്ണിൽ പുരട്ടിയതിനു ശേഷം യേശുവിന്റെ സാന്നിധ്യമുള്ള ശീലോഹാമിലാണ് കഴുകൽ നടക്കുന്നത്. അപ്പോൾ അവന്റെ കണ്ണുതുറന്നു. പ്രകാശിതനായി. കണ്ണുകൾ തുറക്കപ്പെട്ടവൻ യശയ്യാ. 35 : 5 ന് മരിക്കുന്നു. ഇവന്റെ കണ്ണുകൾ മാത്രമല്ല ഹൃദയത്തിന്റെ കണ്ണുകളും തുറക്കപ്പെട്ടതിനാൽ, മനുഷ്യപുത്രനിലെ ദൈവീകത്വം കാണുന്നതിനും ആരാധിക്കുന്നതിനും അവനു സാധ്യമായിത്തീരുന്നു. പ്രകാശിതനായ ഈ മനുഷ്യൻ പുരോഹിതരുടെ അടുത്ത് ചെല്ലുമ്പോൾ, വീണ്ടും കടുത്ത അന്ധ കാരത്തിന്റെ അവസ്ഥയിലേക്കാണ് അവനെ തള്ളി വിടുന്നത്. പരീശപ്രമാണികളുടെ വാക്കുകളും പെരുമാറ്റങ്ങളുമാണ് ഇതിനു കാരണമാകുന്നത്. സഭാ ദിനത്തിൽ വിശ്വാസി

കളുടെ ചിന്തയ്ക്ക് ഈ സംഭവം വളരെ നന്നാണ്. കാരണം, ദൈവാലയം മനുഷ്യർക്കു പ്രകാശം കൊടുക്കുന്ന സ്ഥലമായി മാറണം. സഭ അപ്രകാരമാകണം. എന്നാൽ ഇന്നത്തെ അവസ്ഥയിൽ, ഇത് പൂർണ്ണമാകുന്നുണ്ടോ? അനേകർ യേശുവിന്റെ അടുത്തെ വന്നെങ്കിലും യേശുവിന്റെ പ്രകാശത്താൽ, പ്രകാശിതരായ വർ ചുരുക്കം. പ്രകാശിതരായ മറിയാമിന് വചനിപ്പ് ലഭിച്ചതുപോലെ, വി. സഭയും പ്രകാശിതമാകുവാനും അതിലെ അംഗങ്ങളായ നാം ഓരോരുത്തരും പ്രകാശത്തിന്റെ അവസ്ഥയിൽ ജീവിക്കുന്നതിനും സംഗതിയാകട്ടെ. ■

മഹാ ഇടവക കൺവൻഷൻ

പന്തളം : അറത്തിൽ സെന്റ് ജോർജ്ജ് മഹാ ഇടവക കൺവൻഷൻ 2007 ഫെബ്രുവരി 28 മുതൽ മാർച്ച് 4 വരെ തീയതികളിൽ നടക്കുന്നതാണ്. റവ. ഫാ. എം. സി. ജോർജ്ജ്, റവ. ഫാ. കുര്യൻ ദാനിയേൽ, റവ. ഫാ. ബോബി ജോസ്, റവ. ഫാ. ഏബ്രഹാം കോശി, വി. റ്റി. ചാക്കോ മാസ്റ്റർ എന്നിവർ വിവിധ യോഗങ്ങളിൽ പ്രസംഗിക്കുന്നതാണ്. 4-ാം തീയതി ഞായറാഴ്ച വി. കുർബ്ബാനയ്ക്കു ശേഷം ചേരുന്ന ആദ്ധ്യാത്മിക സംഘടനാ വാർഷികം റവ. ശമുവേൽ റമ്പാൻ ഉദ്ഘാടനം ചെയ്യുന്നതാണ്.

കൺവൻഷനും പെരുന്നാളും

തോട്ടപ്പുഴ മാർഗ്രീഗോറിയോസ് ഇടവകയുടെ കാവൽ മദ്ധ്യസ്ഥനായ പരുമലതിരുമേനിയുടെ ഓർമ്മപ്പെരുന്നാൾ 2006 ജനുവരിമാസം 30-ാം തീയതി മുതൽ ഫെബ്രുവരി 6-ാം തീയതി വരെ നടത്തപ്പെട്ടു. മലങ്കര ഓർത്തഡോക്സ് സുറിയാനിസഭയുടെ സീനിയർ മെത്രാപ്പോലീത്തയും മിഷൻ ബോർഡ് പ്രസിഡന്റുമായ അഭി. ഡോ. ഗീവർഗീസ് മാർ ഒസ്താന്തിയോസ് തിരുമേനി പെരുന്നാൾ ചടങ്ങുകൾക്ക് മുഖ്യകാർമ്മികത്വം വഹിച്ചു. കൺവൻഷൻ യോഗങ്ങളിൽ ഫാ. നെൽസൺ ജോൺ പുത്തൂർ, ഫാ. പി. കെ. ഗീവർഗീസ് കല്ലുപ്പാറ, ഫാ. ഫിലിപ്പ് തരകൻ തേവലക്കര എന്നിവർ പ്രസംഗിച്ചു. ഭക്തി നിർഭരമായ റാസയിൽ ജാതിമതഭേദമന്യെ ധാരാളം പേർ പങ്കെടുത്തു.



പ്രി-മാരിറ്റൽ കൗൺസിലിംഗ് ഒരാമുഖം

വിവാഹം ദൈവികമായ ഒരു പദ്ധതിയുടെ ആവിഷ്കാരമാണ്. Male Female relationship is not Marriage. ആരോഗ്യമുള്ള യുവതീയുവാക്കൾ 15-16 വയസ്സിൽ ഉൽപ്പാദനക്ഷമതയുള്ള വ്യക്തികളായിത്തീരും. നരനിൽ നിന്നെടുത്തവനാണ് നാരി (സ്ത്രീ). പുരുഷൻ വിവാഹ ബന്ധത്തിൽക്കൂടി പൂർണ്ണത ലഭിക്കുന്നു. Pre-marital counselling എന്നത് യുവതീയുവാക്കളെ കുടുംബ ജീവിതത്തിന് പക്ഷമാക്കുവാൻ ഉതകുന്ന ഒരു ക്രമീകരണമായും വ്യക്തിപരമായുമുള്ള ഒരു പഠനപ്രക്രിയയാണ്. കൗൺസിലിംഗിൽ ഒരു കണ്ണാടിയിലൂടെ ദൗത്യമാണ് കൗൺസിലർ ചെയ്യുന്നത്. വ്യക്തികളിലുള്ള അറിവിനെ വർദ്ധിപ്പിക്കുകയും ആ അറിവുകളിൽക്കൂടി സ്വയമേ തീരുമാനം എടുക്കുവാൻ വ്യക്തികളെ രൂപപ്പെടുത്തുകയുമാണ് കൗൺസിലർ ചെയ്യുന്നത്.

എല്ലാ കാര്യങ്ങൾക്കും ട്രെയിനിംഗ് ആവശ്യമാണ്. ഒരു വണ്ടി ഓടിക്കുന്നയാൾക്ക് ആദ്യം ലേണേഴ്സ് ലൈസൻസും (എഴുത്തു പരീക്ഷയും) പിന്നീട് പ്രാക്ടിക്കൽ ഡ്രൈവിംഗും ഉണ്ട് ലൈസൻസ് ലഭിക്കാൻ. ഡ്രൈവിംഗ് പഠനത്തിൽക്കൂടി വ്യക്തി നല്ല ഡ്രൈവർ ആകുന്നതുപോലെ പ്രി-മാരിറ്റൽ കൗൺസിലിംഗിൽ കൂടി സമാധാനപരവും സന്തോഷപ്രദവുമായ ഒരു ജീവിതം കെട്ടിപ്പെടുക്കുവാൻ കൗൺസിലർ നവദമ്പതികളെ സഹായിക്കുന്നു. കൗൺസിലർ ദൈവിക അധികാരമുള്ളതും (Divine Authority) അതേ സമയം മനുഷ്യാസ്ത്രത്തിലും, Pastoral Counselling ലും അറിവുള്ള വ്യക്തിയെങ്കിൽ കൗൺസിലിംഗ് പ്രയോജനപ്രദമായിത്തീരും.

ചില വ്യക്തികൾ പറയുന്നു. മകന്റെ മകളുടെ വിവാഹം ആഗ്രഹിച്ചതിന് അധികമായി ദൈവം നടത്തി എന്നാൽ മറ്റു ചിലർ പറയുന്നു ആഗ്രഹിച്ചതിന് അനുസരിച്ച് നടന്നില്ല. നടന്നിട്ടും തൃപ്തിയില്ലാത്തവർ വേറെയും. നാലു ശൈലികൾ വിവാഹിതരാകുന്നതിന് മുമ്പ് വധുവരന്മാർ രൂപപ്പെടുത്തേണ്ടതാണ്.

(1) അസംതൃപ്തിയുടെ ശൈലിയിൽ നിന്ന് സംതൃപ്തിയുടെ ശൈലി. എല്ലാം ഉണ്ടെങ്കിലും തൃപ്തിയില്ല. എങ്കിൽ ഒന്നും ഇല്ലാത്തതുപോലെയാണ്. പ. പൗലോസ് ശ്ലീഹാ പറയുന്നതുപോലെ സ്നേഹത്തിലും ബഹുമാനത്തിലുമധിഷ്ഠിതമായിരിക്കണം

കുടുംബ ജീവിതം. ആശാ വിളംബരം മൂലം നീ ലജ്ജിക്കരുത് എന്ന് സഭാ പ്രസംഗി പറയുന്നത് പൂർത്തിയാക്കാത്ത ആഗ്രഹങ്ങൾ ദുഃഖം നൽകുന്നു എന്നാണ്. ശ്രീബുദ്ധനും പറയുന്നു. Desire is the cause of misery. ഉള്ളതിലുള്ള തൃപ്തിയാണ് ഇല്ലാത്തതിനെപ്പറ്റിയുള്ള അതൃപ്തിയല്ല. നവവധുവരന്മാരെ ഭരിക്കേണ്ടത് ഉദാ:- ഉള്ള ജോലി, സൗന്ദര്യം, സമ്പത്ത് മുതലായവ.

(2) ആഴം കുറഞ്ഞ ശൈലിയിൽ നിന്ന് ആഴമുള്ള ശൈലി രൂപപ്പെടുത്തണം. ഉല്പത്തി പുസ്തകത്തിൽ 13-ാം അദ്ധ്യായത്തിൽ അബ്രഹാമും ലോത്തും ഇടത്തോട്ടും വലത്തോട്ടും പിരിയുന്നു. ലോത്ത് നീരുറവയും പച്ചപ്പുല്ലുമുള്ള സ്ഥലം തെരഞ്ഞെടുത്തെങ്കിലും കൂടാരം നീക്കി നീക്കി അടിക്കേണ്ടി വന്നു. കാരണം ആഴം കുറഞ്ഞ ശൈലിയാണ് ലോത്തിന്റേത്. ഇതുപോലെയാണ് ആധുനിക വധുവരന്മാർ ചെയ്യുന്നത് പുറമെയുള്ള സമ്പത്തും, സൗന്ദര്യവും, കുടുംബ മഹിമയും നോക്കും. അത് മാത്രമല്ല ആവശ്യമുള്ളത് ആഴത്തിൽ ഭക്തി ജീവിതം നയിക്കുന്ന വ്യക്തിയാണോ എന്ന് പരിശോധിക്കേണ്ടതാണ്. Born above എന്ന ആഴമുള്ള ശൈലി Re-search (വീണ്ടും അന്വേഷണം) നടത്തി ഇണയെ തുണയായി തെരഞ്ഞെടുക്കുവാൻ കഴിയണം.

(3) ദൈവ ഇഷ്ടം തിരിച്ചറിയുന്ന ശൈലി രൂപപ്പെടുത്തണം. ആധുനിക വധുവരന്മാർ തന്നിഷ്ടത്തിനാണ് പ്രാധാന്യം നൽകുന്നത്. മുടിയനായ പുത്രന്റെ ഉപമയിലെ തന്നിഷ്ടം പ്രവർത്തിക്കുന്ന മകനായോ മകളായോ നമ്മുടെ വധുവരന്മാർ പ്രവർത്തിക്കാൻ ഇടയാകരുത്. വിവാഹ ശുശ്രൂഷയിൽ വായിക്കുന്നതുപോലെ നിന്റെ അപ്പനേയും അമ്മയേയും ബഹുമാനിക്കുക എന്നത് വാഗ്ദത്തത്തോടുകൂടിയ പ്രഥമ കല്പനയാകുന്നു എന്നാണ്. വിവാഹത്തിൽ പിതാവിനെയും മാതാവിനെയും വിട്ട് ദമ്പതികളായിത്തീർന്നു എന്നാൽ മാതാപിതാക്കളോടുള്ള ആദ്യസ്നേഹം വിട്ടുകളയാൻ ഇടയാകരുത്.

(4) വിശ്വാസം, സ്നേഹം, പ്രത്യാശ എന്ന ശൈലി രൂപപ്പെടുത്തുക. വിശ്വാസമെന്നത് ഒരു പ്രതികരണമാണ്. നല്ലവാക്ക്, സ്നേഹവാക്ക്, പ്രത്യാശയും ബഹുമാനവും നൽകുന്ന വാക്ക്, നോട്ടം, അത് സന്തോഷപ്രദമായ കുടുംബ ജീവിതത്തിന് നിദാനമാകട്ടെ.



മാത്യൂസ് ദ്വിതീയൻ സ്മാരക ആർദ്ര നഴ്സിംഗ് എയ്ഡ് സ്കീം



മലങ്കര ഓർത്തഡോക്സ് സഭയുടെ സുര്യ തേജസ്സായിരുന്ന പരി. ബസ്തേലിയോസ് മാർത്തോമ്മാ മാത്യൂസ് ദ്വിതീയൻ കാതോലിക്കാ ബാവാ തിരുമേനിയുടെ ഒന്നാം ഓർമ്മപ്പെരുന്നാളിനോടനുബന്ധിച്ച് ഓർത്തഡോക്സ് സഭയുടെ സേവന വിഭാഗമായ 'ആർദ്ര' ചാരിറ്റബിൾ സൊസൈറ്റി ആരംഭിക്കുന്ന 'മാത്യൂസ് ദ്വിതീയൻ സ്മാരക ആർദ്ര നഴ്സിംഗ് എയ്ഡ് സ്കീം' പ്രാദേശിക വിതരണം 2007 ജനുവരി മാസം 28-ാം തീയതി ഞായറാഴ്ച 10 മണിക്ക് ചെങ്ങന്നൂർ ബഥേൽ അരമന ദേവാലയത്തിൽ വച്ച് പി. സി. വിഷ്ണുനാഥ് എം. എൽ. എ. നടത്തുകയുണ്ടായി. ഈ അവസരത്തിൽ ഭദ്രാസന സെക്രട്ടറി റവ. ഫാ. ജോൺ പോൾ, റവ. ഫാ. വിൽസൺ ശങ്കരത്തിൽ, ഫാ. ജോസഫ് പാമ്പാടിക്കണ്ടത്തിൽ, ആർദ്ര സെക്രട്ടറി പ്രൊഫ. എം. സി. ജോസഫ്, ട്രഷറർ റോയി മാത്യു മുത്തൂറ്റ്, തോമസ് കുതിരവട്ടം, ജോർജ്ജ് പുരയ്ക്കൽ എന്നിവർ സംബന്ധിച്ചു.

വർഷംതോറും 100 ജനറൽ നഴ്സിംഗ് വിദ്യാർത്ഥികൾക്ക് 5000 രൂപാ വീതം ധനസഹായം നൽകുന്ന പദ്ധതിയാണിത്. ഈ വർഷം ലഭിച്ച 600 അപേക്ഷകളിൽ നിന്ന് തിരഞ്ഞെടുത്ത 100 പേർക്കാണ് സഹായം നൽകുന്നത്. 80% ഗുണഭോക്താക്കൾ ഓർത്തഡോക്സ് സഭാംഗങ്ങളും 20% ഇതര സഭാ വിഭാഗങ്ങളിൽ നിന്നുള്ളവരുമാണ്. പഠന നിലവാരവും സാമ്പത്തിക സ്ഥിതിയും പരിഗണിച്ചാണ് കുട്ടികളെ തെരഞ്ഞെടുത്തത്.

പ്രാദേശിക വിതരണങ്ങൾ കോട്ടയം കുരിശു പള്ളിയിൽ അഭി. പൗലോസ് മാർ മിലിത്തിയോസ് മെത്രാപ്പോലീത്താ 4-2-2007 ഞായറാഴ്ച നിർവഹിക്കുകയുണ്ടായി. 18-2-2007 മുവാറ്റുപുഴ ബിഷപ്പ് ഹൗസിൽ അഭി. ഡോ. തോമസ് മാർ അത്താനാസിയോസ് മെത്രാപ്പോലീത്താ നിർവഹിക്കും.

മെത്രാസനത്തിൽ നിന്നുള്ള അറിയിപ്പുകൾ

- 17-02-07 ശനിയാഴ്ച മാന്തളിർ സെന്റ് ജോർജ്ജ് ചാപ്പലിൽവെച്ച് ആ ഇടവകാംഗങ്ങളായ റവ. ഫാ. ജോൺ ദാനിയേൽ, റവ. ഫാ. കെ. ഒ. ഫിലിപ്പ് എന്നിവർക്ക് പരിശുദ്ധ ബാവാ തിരുമനസ്സുകൊണ്ട് കോർ-എപ്പിസ്കോപ്പാ സ്ഥാനം നൽകുന്നതാണ്. ഇരുവർക്കും മെത്രാസനത്തിന്റെ ആശംസകൾ നേരുന്നു.
- മലങ്കര സുറിയാനി ക്രിസ്ത്യാനി അസോസിയേഷൻ മെത്രാസനതലയോഗം 26-02-07 തിങ്കളാഴ്ച രണ്ടുമണിക്ക് ബഥേലിൽ കൂടുന്നതാണ്. മാനേജിംഗ് കമ്മറ്റി അംഗങ്ങളും സ്ഥാനാർത്ഥികളായവർക്ക് നാമനിർദ്ദേശപത്രികകൾ ബഥേലിൽ നിന്നും നൽകുന്നതാണ്. വിശദവിവരങ്ങൾക്ക് മെത്രാസനസെക്രട്ടറിയെ സമീപിക്കുക.
- 19-02-07 മുതൽ വിശുദ്ധ വലിയനോമ്പാരംഭിക്കുന്നു.
- 28-02-07 ബുധനാഴ്ച മൂന്നുമണിക്ക് കാതോലിക്കാദിനകവർ വിതരണയോഗം ബഥേലിൽ വെച്ചു നടത്തുന്നതാണ്.
- ആലുവാ തൂക്കുന്നത്തു സെമിനാരിയിൽ യാക്കോബായ വിഭാഗത്തിനും പ്രവേശിക്കുവാൻ സർക്കാർ അനധികൃതമായി നൽകിയ അനുവാദത്തിൽ മെത്രാസനതല പ്രതിഷേധയോഗം 28-02-07ൽ ബഥേലിൽ വെച്ച് കൂടുന്നതാണ്.
- റവ. ഫാ. ഐപ്പ് പി. സാമിന്റെ ഭാര്യമാതാവ് ആറാട്ടുപുഴ കാവ്യാമുക്കത്ത് മറിയാമ്മജോൺ 14-01-07ൽ നിര്യാതയായി. സംസ്കാര ശുശ്രൂഷ ആറാട്ടുപുഴ സെന്റ് മേരീസ് പള്ളിയിൽ നടത്തുകയുണ്ടായി. പരേതയുടെ ആത്മശാന്തിക്കായി പ്രാർത്ഥിക്കുകയും ദുഃഖാർത്ഥരായ കുടുംബാംഗങ്ങളെ അനുശോചനം അറിയിക്കുന്നു.
- റവ. ഫാ. സി. പി. ചാക്കോയുടെ ഭാര്യാപിതാവ് കല്ലുപ്പാറ പുതുശ്ശേരി ചിറത്തലക്കൽ സി. എം. ഫിലിപ്പോസ് 6-02-07ൽ നിര്യാതയായി. ശുശ്രൂഷകൾ കല്ലുപ്പാറ സെ. മേരീസ് വലിയ പള്ളിയിൽ 9-02-07ൽ നടത്തി. ദുഃഖാർത്ഥരായ കുടുംബാംഗങ്ങളെ അനുശോചനം അറിയിക്കുന്നതോടൊപ്പം പരേതന്റെ ആത്മശാന്തിക്കായി പ്രാർത്ഥിക്കുന്നു.

പ്രാർത്ഥനയോടെ

മെത്രാസന സെക്രട്ടറി
ജോൺപോളച്ചൻ



കൗൺസിലിംഗിന്റെ പ്രസക്തി

കൗൺസിലിംഗ് എന്നു പറഞ്ഞാൽ ഉപദേശം കൊടുക്കുക എന്നാണെന്നൊരു തെറ്റായ ധാരണ പലരിലുമുണ്ട്. യഥാർത്ഥത്തിൽ കൗൺസിലിംഗിന്റെ പ്രാഥമിക പാഠത്തിൽ ഒന്ന് ഉപദേശിക്കാൻ പാടില്ല എന്നാണ്. കാരണം ഉപദേശം കൊടുക്കുന്ന വ്യക്തി ഉപദേശം സ്വീകരിക്കുന്ന വ്യക്തിയുടെ മാനസിക വികാരങ്ങൾ പരിഗണിക്കുന്നില്ല എന്നതത്രെ ഉപദേശത്തിന്റെ ഏറ്റവും വലിയ കുഴപ്പം. എന്നാൽ വിവാഹപൂർവ്വ കൗൺസിലിംഗ് (Pre-Marital Counselling) ൽ ഉപദേശങ്ങളും മാർഗ്ഗനിർദ്ദേശങ്ങളുമാണ് നൽകപ്പെടുന്നത്.

യിരമ്യാ പ്രവാചകൻ 8 : 22 ൽ കുടി ചോദിക്കുന്നു “ഗിലെയാദിൽ സുഗന്ധതൈലം ഇല്ലയോ? അവിടെ വൈദ്യൻ ഇല്ലയോ? എന്റെ ജനത്തിൻ പുത്രിയ്ക്ക് രോഗശമനം വരാതെ ഇരിക്കുന്നതെന്ത്?”. ബാല്യത്തിൽ അനുഭവിച്ച സ്നേഹമില്ലായ്മ, തിക്താനുഭവങ്ങൾ, ബന്ധുക്കളുടെ വേർപെടൽ, അപകടങ്ങൾ, തൊഴിലില്ലായ്മ, മാരകമായ രോഗങ്ങൾ, ശക്തിയേറിയ ആന്തരിക സംഘട്ടനങ്ങൾ, മനസ്സിനെ കാർന്നു തിന്നുന്ന ഉൽക്കണ്ഠകൾ, കൂത്തഴിഞ്ഞ ജീവിതം സമ്മാനിക്കുന്ന കെടുതികൾ തുടങ്ങിയ ദുസ്സ്വഹമായ പീഡകൾ കൊണ്ട് ഹൃദയം തകർന്നവരുടെ ആർത്തനാദം ഇന്നും മുഴങ്ങുന്നുണ്ട്. ആന്തരിക വ്രണങ്ങളാൽ പിടയുന്നവരെ അവഗണിച്ചാൽ ക്രൈസ്തവ സഭ ആധുനിക ലോകത്തിൽ നിന്ന് പുറംതള്ളപ്പെടും. ശാരീരികവും മാനസികവുമായ ഓരോ മുറിവിലും തൈലം പുശുക യേശുവിന്റെ മണവാട്ടിയായ സഭയുടെ പ്രധാന കടമയാണ്. യേശു ക്രിസ്തു തന്റെ പരസ്യ ശുശ്രൂഷയിൽ ഇത് പ്രാവർത്തികമാക്കി. അതുകൊണ്ട് തന്നെയാണ് മലങ്കര ഓർത്തഡോക്സ് സഭയും കൗൺസിലിംഗ് മേഖലയും വിപുലമാക്കിയത്. ഇന്ന് വിവിധ ഭദ്രാസനങ്ങളിൽ വിവിധങ്ങളായ പ്രവർത്തനങ്ങൾ കൗൺസിലിംഗ് മേഖലയുമായി ബന്ധപ്പെട്ട് നടത്തപ്പെടുന്നുണ്ട്. അതിൽ ഒന്നു മാത്രമാണ് ചെങ്ങന്നൂർ ഭദ്രാസനത്തിലെ ബസേലിയോസ് കൗൺസിലിംഗ്

സെന്ററിന്റെ ആഭിമുഖ്യത്തിൽ മാസം തോറും രണ്ടാം ശനിയാഴ്ച നടത്തപ്പെടുന്ന പ്രിമാരിറ്റൽ കൗൺസിലിംഗ്.

ഹിറ്റ്ലറുടെ തടങ്കൽ പാളയത്തിൽ വെച്ച് രക്തസാക്ഷിത്വം വഹിച്ച പ്രശസ്തനായ ഒരു ദൈവശാസ്ത്രജ്ഞനായിരുന്നു ഡീട്രിക് ബോനോഫർ (Dietrich Bonhoeffer), “തങ്ങളെ ശ്രവിക്കാൻ തയ്യാറുള്ള കാതുകളെ തേടി ഉഴറുന്നവർ ഇന്നു നിരവധിയാണ്. പക്ഷേ അവർ അതു ക്രിസ്ത്യാനികളുടെ ഇടയിൽ കണ്ടെത്തുന്നില്ല. കാരണം (കേൾക്കേണ്ട) ശ്രവിയ്ക്കേണ്ട സമയത്ത് ക്രിസ്ത്യാനികൾ സൊറ പറഞ്ഞുകൊണ്ടിരിക്കുകയാണ്. തന്റെ സഹോദരനെയോ സഹോദരിയെയോ ശ്രവിയ്ക്കുവാൻ സമയമില്ലാത്തവർക്ക് ദൈവത്തെയും ശ്രവിക്കുവാൻ കഴിയുകയില്ല”. ഹൃദയസ്ഫർശിയായ ഈ വാക്കുകൾ ഒരു വലിയ സത്യത്തിലേക്ക് വിരൽ ചൂണ്ടുന്നു. ഈ ലോകം ഇന്ന് സന്തോഷരഹിതമായ ഒരു പരുഭീസയായി മാറുകയാണ്. Age of anxiety എന്ന് പറയും. ഇവിടെ ചിറകൊടിഞ്ഞു വീഴുന്നവർക്ക് സഹായഹസ്തം നീട്ടുവാൻ ആളുവേണം.

വേദപുസ്തകത്തിൽ സുവിശേഷങ്ങളിലെ 1/5 ഭാഗം യേശു തമ്പുരാൻ നൽകിയ രോഗശാന്തിയുടെ വിവരണമാണ്. ബാഹ്യമായ സൗഖ്യത്തെക്കാൾ യേശു നൽകിയ ആന്തരിക സൗഖ്യവും സമാധാനവുമാണ് പ്രധാനം. യേശു ജനത്തിന്റെ വേദനകളും, യാതനകളും, ആകുലതകളും നീക്കി “സമൃദ്ധമായ ജീവൻ” നൽകി. ഇപ്രകാരം ക്രൈസ്തവ സഭ സമൃദ്ധമായ ജീവൻ നൽകുമ്പോൾ ക്രൈസ്തവ സന്ദേശം സർവ്വാർത്ഥതയായി മാറും. ഈ സന്ദേശത്തിന് സഭയുടെ കൗൺസിലിംഗിൽ കുടി സഹായമാകും. ദൈവശാസ്ത്രത്തിൽ കൂടിയും അജപാലന രംഗത്തു കൂടിയും പുതിയ ഉൾക്കാഴ്ചകളെയും മനഃശാസ്ത്രരംഗത്തെ പുതിയ കണ്ടുപിടുത്തങ്ങളെയും കൗൺസിലിംഗിൽ കുടി സമന്വയിപ്പിക്കുകയും അതിലും ഏവർക്കും പുതു ജീവൻ പകരാനും സഭയ്ക്ക് കഴിയും.



ഉല്പത്തി 1 : 27 “ദൈവം സ്വരൂപത്തിലും സാദൃശ്യത്തിലും മനുഷ്യനെ സൃഷ്ടിച്ചു”. “മനുഷ്യൻ ദൈവദൂതന്മാരേക്കാൾ അല്പം മാത്രം താഴ്ന്നവൻ” എന്ന് സങ്കീ. 8 : 5 ലും പറയുന്നു. ഇപ്രകാരം സൃഷ്ടിക്കപ്പെട്ട മനുഷ്യനിൽ അനന്തമായ വികസന പ്രവർത്തനങ്ങൾ ഉൾക്കൊണ്ടിരിക്കുന്നു. മനുഷാസ്ത്രജ്ഞന്മാരുടെ അഭിപ്രായത്തിൽ “അനന്തമായ വികസന സാധ്യതകൾ ഉൾക്കൊണ്ടിരിക്കുന്ന മനുഷ്യൻ തന്റെ സിദ്ധികളിൽ പത്തുശതമാനം മാത്രമേ ഉപയോഗപ്പെടുത്തുന്നുള്ളൂ” എന്നാണ്. ആന്തരിക ബന്ധനങ്ങളാണ് മനുഷ്യന്റെ വികസന പാതയിലെ വിലങ്ങുതടികൾ. അവയെ നീക്കം ചെയ്ത് സമൃദ്ധമായ ജീവൻ നൽകാനും ആ ജീവനിൽ നിലനിർത്താനും (യോഹ. 10 : 10) കൗൺസിലിംഗ് സഹായകമാകുന്നു.

മനുഷ്യന്റെ സമ്പൂർണ്ണമായ വികാസമാണ് കൗൺസിലിംഗിന്റെ ലക്ഷ്യം. മനസ്സിനെ വികസിപ്പിക്കുകയും, ശരീരത്തെ ആരോഗ്യപൂർണ്ണമാക്കുകയും, വ്യക്തി ബന്ധങ്ങളെ മെച്ചപ്പെടുത്തുകയും പ്രകൃതിയുമായുള്ള ബന്ധം ദൃഢമാക്കുകയും ദൈവിക ബന്ധത്തെ സുദൃഢമാക്കുകയും ചെയ്തെങ്കിൽ മാത്രമേ ഒരുവന്റെ വ്യക്തിത്വത്തിന് സമഗ്രമായ വികാസം ലഭിച്ചു എന്ന് പറയാൻ കഴിയൂ. അപ്പോൾ സന്തോഷപൂർണ്ണതയിലേക്കും സമൃദ്ധമായ ജീവനിലേക്കും ഒരാൾ പ്രവേശിക്കുന്നു. ഈ പാതയിലേക്കുള്ള തടസ്സങ്ങൾ നീക്കാൻ കൗൺസിലിംഗ് പ്രയോജനപ്പെടുന്നു.

ഗ്രീക്ക് തത്വചിന്തകരിൽ പ്രസിദ്ധനായ പ്ലേറ്റോ “ശിരസ്സു കൂടാതെ നയനവും, ശരീരം കൂടാതെ ശിരസ്സും സുഖപ്പെടുത്തുവാൻ പാടില്ലാത്തതുപോലെ ആത്മാവിനെ കൂടാതെ ശരീരത്തെ സുഖപ്പെടുത്തുവാൻ ശ്രമിക്കരുത്” എന്ന് പ്രസ്താവിക്കുകയുണ്ടായി. ആത്മാവിന്റെ കാര്യം വിസ്മരിച്ച് ആർക്കും ശാശ്വത സമാധാനം നേടാൻ കഴിയില്ല. മാനസിക പീഡകളിൽ നിന്ന് വിമുക്തമാക്കിക്കൊണ്ട് ആദ്ധ്യാത്മിക പൂർണ്ണതയിലേക്ക് (Spiritual Wholeness) ജനത്തെ നയിക്കപ്പെടുവാൻ അവർ ആഗ്രഹിക്കുന്നു. വൈദികർ (ഇടയൻമാർ) ഈ കടം പൂർത്തീകരിക്കുന്നവരാകാൻ ആളുകൾ ആഗ്രഹിക്കുന്നു.

1976 ൽ അമേരിക്കയിൽ നടത്തപ്പെട്ട ജനസർവ്വേയിൽ പത്തിൽ ഒരാൾ തങ്ങളുടെ ജീവിതത്തിലെ ഒരവസരത്തിൽ അല്ലെങ്കിൽ മറ്റൊരവസ

രത്തിൽ തങ്ങളുടെ പ്രശ്നങ്ങളെപ്പറ്റി സംസാരിക്കണം എന്ന് വ്യക്തമാക്കി. ധാർമ്മികവും മതപരവുമായ പ്രശ്നങ്ങൾ, ജീവിതത്തിന്റെ നിരർത്ഥകതാബോധം, മരണഭീതി, ആകുലത, രോഗങ്ങൾ തുടങ്ങിയ പ്രശ്നങ്ങളാൽ ക്ലേശമനുഭവിക്കുന്നവർക്ക് വിദഗ്ധ സേവനം നൽകാൻ പ്രൊഫഷണൽ മനശാസ്ത്രജ്ഞരെക്കാൾ പരിശീലനം ലഭിച്ചിട്ടുള്ള വൈദികർക്ക് സാധിക്കും. ഇതും കൗൺസിലിംഗിന്റെ പ്രത്യേക വരമാണ്.

ആധുനിക കൗൺസിലിംഗിന്റെ പിതാവായി അറിയപ്പെടുന്ന അമേരിക്കൻ ശാസ്ത്രജ്ഞനായ കാൾ റോജേഴ്സൺ നൽകുന്ന നിർവ്വചനം. “കൗൺസിലിംഗ് ഒരു വ്യക്തി മറ്റൊരു വ്യക്തിയെ വ്യക്തിത്വ പൂർണ്ണതയിലേക്ക് നയിക്കാൻ ഉദ്ദേശിച്ചുകൊണ്ട് സ്ഥാപിക്കുന്ന വികാരരൈക്യമുള്ള ഉറബന്ധമാണ്- (Counselling is an empathetic relationship by which a person helps another person for his self-actualization) എന്നാണ്. അതായത് രണ്ട് വ്യക്തികൾ തമ്മിലുള്ള ഉറബന്ധമാണ് കൗൺസിലിംഗിൽ കൂടി നടക്കുന്നത്. സ്നേഹിതർ പരസ്പരം അറിയുന്നു. മതിലുകളില്ലാത്ത സ്നേഹം. എല്ലാം തുറന്നു പറയുന്നു. സ്നേഹിതന്റെ വളർച്ചയിലും നന്മയിലുമുള്ള ആത്മാർത്ഥമായ താല്പര്യമാണ് സ്നേഹബന്ധങ്ങളുടെ അടിസ്ഥാനം. സ്നേഹിതന്മാർ തമ്മിലുള്ള ബന്ധം പോലെയാണ് കൗൺസിലിംഗ് ബന്ധം. “A shared joy is double joy; a shared sorrow is half sorrow”- സന്തോഷം പങ്കു വയ്ക്കുമ്പോൾ ഇരട്ടിയാകുന്നു, ദുഃഖമാകട്ടെ പകുതിയും. ജീവിത വിജയത്തിന് കൗൺസിലിംഗ് ഉപയുക്തമാക്കുക. ■

സൺഡേ സ്കൂൾ വിജ്ഞാനി

2006-ലെ സൺഡേ സ്കൂൾ വിജ്ഞാനിയായി തെരഞ്ഞെടുക്കപ്പെട്ട മെറിൻ മറിയം റോയി. മെഴുവേലി ഹോളി ഇന സെന്റ്സ് ഓർത്തഡോക്സ് വലിയപള്ളി ഇടവകാംഗങ്ങളായ പെരുംകുന്നിൽ റോയി വർഗ്ഗീസിന്റെയും മോളിയുടെയും മകളായ മെറിൻ നാലാഞ്ചിറ സെന്റ് മേരീസ് സൺഡേ സ്കൂൾ വിദ്യാർത്ഥിനിയാണ്. ബഥേൽ പത്രികയുടെ അനുമോദനങ്ങൾ.





സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരേ,

വർഷാരംഭം 2007 ജനുവരി 7 ഞായർ ആയിരുന്നല്ലോ. ഒരു മാസം പിന്നിട്ടു കഴിഞ്ഞു. മുമ്പുണ്ടായിരുന്നതിൽ നിന്നും വ്യത്യസ്തമായ അദ്ധ്യാപന രീതി സ്വീകരിക്കേണ്ടതാണ്. പുതിയ രീതിയിൽ ശ്രദ്ധിക്കേണ്ട കാര്യങ്ങളെക്കുറിച്ച് ജനുവരി 13-ാം തീയതി ശനിയാഴ്ച പ്രഥമാദ്ധ്യാപകർക്കു വേണ്ടി പ്രൊഫ. സാം വി. ദാനിയേൽ ബഥേൽ അരമനയിൽ പരിശീലനം നൽകുകയുണ്ടായി. സഹപ്രവർത്തകർക്ക് അതിൻപ്രകാരം നിർദ്ദേശങ്ങൾ നൽകി കാണുമെന്നും പ്രതീക്ഷിക്കുന്നു. അർദ്ധവാർഷിക പരീക്ഷയ്ക്കു ചോദ്യങ്ങൾ പുതിയ രീതിയിലായിരിക്കും.

പുത്തൻകാവ് ഡിസ്ട്രിക്റ്റ് സൺഡേസ്കൂളിലെ എല്ലാ അദ്ധ്യാപകർക്കും പുതിയ രീതി ഗ്രഹിക്കുന്നതിലേക്ക് 11-2-07 ഞായറാഴ്ച പുത്തൻകാവ് സെ. മേരീസ് കത്തീഡ്രലിൽ വച്ച് ശ്രീമതി ബിൻസി റജി ക്ലാസെടുത്തു. മറ്റു ഡിസ്ട്രിക്ടുകളിലും ഇതുപോലെ എല്ലാ അദ്ധ്യാപകർക്കുമായി അർദ്ധദിന സമ്മേളനം നടത്തേണ്ടതാണ്. ശ്രീ. സിബി മത്തായി, ശ്രീ. കെ. എ. ഏബ്രഹാം എന്നീ അദ്ധ്യാപകരുടെ സേവനം പ്രയോജനപ്പെടു

ത്താവുന്നതാണ്.

പത്ത്, പന്ത്രണ്ട് ക്ലാസ്സുകളിൽ പഠിക്കുന്ന കുട്ടികളുടെ വിശദമായ വിവരങ്ങൾ രേഖപ്പെടുത്തുന്നതിനായി എല്ലാ പ്രഥമ അദ്ധ്യാപകർക്കും ഫാറങ്ങൾ വിതരണം ചെയ്തിരുന്നു. എല്ലാ കോളങ്ങളും തെറ്റില്ലാതെ പൂരിപ്പിച്ച് വെട്ടും തിരുത്തുമില്ലാതെ വർഷാരംഭ സ്റ്റേറ്റ്മെന്റിനൊപ്പം ഡി. ഇൻസ്പെക്ടർമാർ വീണ്ടും പരിശോധിച്ചശേഷം കേന്ദ്ര ആഫീസിൽ ഏൽപ്പിക്കേണ്ടതാണ്.

ജീവകാരുണ്യദിന പിരിവ് പൂർത്തിയാക്കി ഡി. ഇൻസ്പെക്ടർമാരെ ഏൽപ്പിക്കേണ്ടതും അവർ 2007 മാർച്ച് 31-നു മുമ്പ് കേന്ദ്ര ആഫീസിൽ അടച്ചു രസീതു വാങ്ങി സ്കൂളുകളിൽ നൽകേണ്ടതുമാണ്.

ചെങ്ങന്നൂർ, ഇടവകാട് എന്നീ ഡിസ്ട്രിക്ടുകളിൽ 2007-2010 ലേക്ക് പുതിയ സൺഡേസ്കൂൾ ഭാരവാഹികളെ ഏകകണ്ഠമായി തെരഞ്ഞെടുത്തു എന്ന സന്തോഷ വാർത്ത അറിയിക്കുന്നു. അടുത്ത ലക്കത്തിൽ പുതിയ ഭാരവാഹികളുടെയും, മത്സര പരീക്ഷാ വിജയികളുടെയും പേരു വിവരങ്ങൾ പ്രസിദ്ധപ്പെടുത്തുന്നതാണ്.

നിങ്ങളുടെ സഹപ്രവർത്തകൻ

കെ. കെ. ഏബ്രഹാം.

പ്രീ-മാരിറ്റൽ കൗൺസിലിംഗ് കോഴ്സ്

ചെങ്ങന്നൂർ ഭദ്രാസനത്തിലെ മാർ ബസ്സേലിയോസ് കൗൺസിലിംഗ് സെന്ററിന്റെ ആഭിമുഖ്യത്തിൽ എല്ലാ മാസവും രണ്ടാം ശനിയാഴ്ച തോറും നടത്തപ്പെടുന്ന പ്രീ-മാരിറ്റൽ കൗൺസിലിംഗ് ക്ലാസ്സിന്റെ 5-ാമത് ബാച്ച് 10-2-2007 ശനിയാഴ്ച രാവിലെ 9 മുതൽ 5 വരെ നടത്തപ്പെട്ടു. റവ. ഡോ. ഒ. തോമസ്, റവ. ഫാ. ജോൺ പോൾ, ശ്രീമതി സോളി ജി. ഫിലിപ്പ്, ഡോ. എസ്തേർ മാത്യുസ്, ഫാ. പി. കെ. കോശി, ഫാ. ജിബു ഫിലിപ്പ്, ശ്രീ. സി. എം. തങ്കച്ചൻ എന്നിവർ നേതൃത്വം നൽകി. വിവിധ ഇടവകകളിൽ നിന്നായി 17 യുവതീയുവാക്കൾ പങ്കെടുക്കുകയുണ്ടായി.

കൗൺസിലിംഗ് കോഴ്സിന്റെ 6-ാമത് ബാച്ച് ബഥേൽ അരമനയിൽ വച്ച് 10-3-2007 ൽ നടത്തപ്പെടുന്നു. റവ. ഡോ. ഒ. തോമസ്, റവ. ഫാ. ജോൺ പോൾ, ഡോ. എസ്തേർ മാത്യുസ്, ശ്രീമതി സോളി ജി. ഫിലിപ്പ്, ശ്രീ. സി. എം. തങ്കച്ചൻ എന്നിവർ നേതൃത്വം നൽകുന്നു. മുൻകൂട്ടി രജിസ്റ്റർ ചെയ്യുന്ന 25 പേർക്കാണ് ഇത് നടത്തപ്പെടുന്നത്. പങ്കെടുക്കാൻ ആഗ്രഹിക്കുന്നവർ ഇതിന്റെ കോ-ഓർഡിനേറ്റർ ഫാ. പി. കെ. കോശിയെയോ സെക്രട്ടറി ഫാ. ജിബു ഫിലിപ്പുമായോ ബന്ധപ്പെട്ട് വേണ്ട ക്രമീകരണങ്ങൾ ചെയ്യുവാൻ താല്പര്യപ്പെടുന്നു.

SERT
IT CAMPUS

Above Federal Bank, Engg. College Road,
Chengannur. Ph: 0479- 2456955, 2450955,
2452738, 3091499. Web:www.sertitcampus.com

PGDCA, DCA, DCST, Computer TTC, DOA, DFA, Advanced Diploma in Multimedia, Advanced Diploma in Graphic Design, ADCHMN (Hardware & Networking), DDTP, Diploma in Computersied Secreterial Practise, Certificate Course in Data Entry Operations, Advanced Diploma in Professional Accounting, CCA, CAC, Photoshop, AutoCAD, Tally, Oracle 9i, 3D Studio Max, VB, ASP.NET, VB.NET, C, C++ , VC++ , JAVA, J2EE etc.

കിസ്സ് - മത്തായിയുടെ സുവിശേഷം

അനിഷ് മാത്യു തോമസ്, ചെറിയനാട്

1. ദൈവരാജ്യം സമീപിച്ചിരിക്കയാൽ മാനസാന്തരപ്പെടുവിൻ എന്നു പ്രസംഗിച്ചതാര്?
2. യേശുവിന്റെ അടുക്കൽ ആദ്യം ചെന്ന ശിഷ്യൻ?
3. യാക്കോബ് ശ്ലീഹായുടെ ജന്മസ്ഥലം?
4. എന്റെ പിന്നാലെ വരിക എന്ന് ആദ്യമായി യേശു പറഞ്ഞ ശിഷ്യൻ?
5. മത്തായി ഉയർപ്പിച്ച രാജകുമാരി?
6. സ്വപ്നത്തിൽ വളരെ കഷ്ടം സഹിച്ച സ്ത്രീ ആര്?
7. ഉപമകൾ കൂടുതലുള്ള വി. മത്തായിയുടെ സുവിശേഷത്തിലെ അദ്ധ്യായം?
8. സെബദി പുത്രന്മാർ ആരെല്ലാം?
9. ഒരു മനുഷ്യന്റെ തല ആവശ്യപ്പെടാൻ മകളോട് ആജ്ഞാപിച്ച മാതാവ്?
10. യൂദായുടെ ജന്മസ്ഥലം?

കഴിഞ്ഞ ലക്കത്തിലെ ഉത്തരങ്ങൾ

(1) ഹിൽക്കിയാവ് (2) ഗിലെയാദ് (3) അനാഥോത്ത് (4) എൽനാഥാൻ (5) ഹനാനു പ്രവാചകൻ (6) പശ്ഹൂർ (7) നേത്യാവ് (8) യിരെമ്യാവ് (9) ശൈമയ്യാവ് (10) തിത്തിരിപക്ഷി

ഉത്തരം അയക്കേണ്ട വിലാസം

അനിഷ് മാത്യു തോമസ്, നാടാലിൽ പടിഞ്ഞാറേ ചെറിയനാട് പി. ഒ., ചെങ്ങന്നൂർ - 689 511

ഉത്തരം ലഭിക്കേണ്ട അവസാന തീയതി - 2007 മാർച്ച് 10-ാം തീയതി

ശരിയുത്തരം അയച്ചവരിൽ നിന്ന് നറുക്കിട്ട് വിജയിയെ നിശ്ചയിക്കും.

ഉത്തരങ്ങൾ അയയ്ക്കുമ്പോൾ ഫോൺ നമ്പർ കൂടി വയ്ക്കുക.

കഴിഞ്ഞ ലക്കത്തിലെ വിജയി



ആച്ചിയമ്മ തോമസ്
പാണ്ടനാട്

കത്തീഡ്രൽ ഫെസ്റ്റ് 2007



ചെങ്ങന്നൂർ സെന്റ് ഇഗ്നേഷ്യസ് ഓർത്തഡോക്സ് കത്തീഡ്രലിൽ ഫെസ്റ്റ് 2007 നടന്നു. വി. കുർബ്ബാന, കുടുംബസംഗമം, പിതൃസ്മരണ, വയോധികാദരം, കായിക വിനോദ പരിപാടികൾ, ഭക്ഷ്യവിപണനമേള, വിഭവ വിപണനമേള, സംഗീത സന്ധ്യ, സമ്മേളനങ്ങൾ, വിജ്ഞാനപ്രദമായ ക്ലാസ്സുകൾ, കിസ് പരിപാടി, അവാർഡുദാനം, ഭാഗ്യമേള, മിമിക്സ്, മാജിക് ഷോ എന്നിവ നടന്നു. ഫെസ്റ്റ് വെരി. റവ. മിഖായേൽ ഗ്രിഗിയേൽ ഏബ്രഹാം കോർ എപ്പിസ്കോപ്പ ഉദ്ഘാടനം ചെയ്തു. ഭക്ഷ്യവിപണന മേള മുനിസിപ്പൽ ചെയർമാൻ ജോൺ മുളങ്കാട്ടിൽ ഉദ്ഘാടനം ചെയ്തു. ഫാ. പി. വി. ജോൺ, വെരി. റവ. ജേക്കബ്ബ് ജോൺ കോർ എപ്പിസ്കോപ്പ, ഫാ. രാജൻ വർഗീസ്, ഫാ. നൈനാൻ വി. ജോർജ്ജ്, ഫാ. തോമസ് പി. നൈനാൻ, ഫാ. വിമൽ മാമ്മൻ ചെറിയാൻ, ഫാ. ഏബ്രഹാം കോശി എന്നിവർ പ്രസംഗിച്ചു.

കോർ എപ്പിസ്കോപ്പാ സ്ഥാനം നൽകുന്നു



ഫാ. ജോൺ ഡാമിയേൽ



ഫാ. കെ. ഒ. ഫിലിപ്പ്

പരി: ബസേലിയോസ് ദിദിമോസ് പ്രഥമൻ കാതോലിക്കാ ബാവാ തിരുമനസ്സിലെ മുഖ്യ കാർമ്മികത്വത്തിലും, ഭദ്രാസന മെത്രാപ്പോലീത്ത അഭിവന്ദ്യ തോമസ് മാർ അത്താനാസിയോസ് തിരുമനസ്സിലെ സഹകാർമ്മികത്വത്തിലും ഫെബ്രുവരി മാസം 17-ാം തീയതി ശനിയാഴ്ച കൂട്ടനട സെന്റ് ജോർജ്ജ് ചാപ്പലിൽ വച്ച് റവ. ഫാ. ജോൺ ഡാനിയേലിനും, റവ. ഫാ. കെ. ഒ. ഫിലിപ്പിനും കോർ എപ്പിസ്കോപ്പാ സ്ഥാനം നൽകുന്നു.

60 വയസ്സ് പൂർത്തിയായവരും 25 വർഷത്തെ പൗരോഹിത്യ സേവന പാരമ്പര്യമുള്ളവരും പൊതുസമ്മതമായ വൈദികർക്കാണ് ആവശ്യപ്പെടാത്തതെന്ന ഇടവക മെത്രാപ്പോലീത്താ തോമസ് മാർ അത്താനാസിയോസിന്റെ ശുപാർശയുടെ അടിസ്ഥാനത്തിൽ ഈ സ്ഥാനം നൽകുന്നത്.